

# ځانمرگی (ناول) لیکوال ډاکټر محب زغم

لومړۍ څپرکۍ

سترگې مې درنې وې، لکه سره گنډلې چې وي. یو څه زور مې وکړ. سترگې مې نیم کښې سوې. له چپ لوري تته رڼا راښکاره سوه. سر ته مې یو شی لکه سیوری چورلېده. سترگې مې پټې کړې، سترغلو باندې مې زور وکړ. بېرته مې سترگې وغړولې. دا ځل مې په چت پورې څرېدلې پکه سهي کړه، چې څرخېدله؛ خو لکه د پلاستیک له شا څخه چې ورته وگورې. د کوم شي بڼه مې اورېده، چې چونگ، چونگ یې کاوه. ورسره مې د چا خړهار او د بل کرار زگیروي هم واورېدل. ځان رانه هېر و. زه څوک یم؟ دا کوم ځای دی؟ لکه سپرې چې له درانه خوبه راوینس سي، په هېڅ نه پوهېدم. سترې وم. بدن مې شخ پخ و. ما وې یو څه کښېنونه (غځونه) به وکړم. لاسونه مې درانه وو. زور مې وکړ. پر مړوندو مې درد سو. سر مې نوکې پورته کړ. د څنگل په رگ پورې مې یو نری پیپ بند و. د سیروم له کڅورې څخه یو یو څاڅکی پیپ ته راتېرېده. مړوندونه مې په سپینو ریتارو باندې په چپرکت پورې تړل سوي وو. یوه پښه مې تر بلې پورته پر یوه شي ایښول سوې وه. بڼې پونده مې نری نری خورېده. په چپ وړانه پورې مې یو شی تړل سوی و. خوله مې ډېره وچه وه. ژبه مې تالو پورې نښتې وه. په سختۍ سره مې وویل: اوبه.

بېرته مې سترگې سره ورغلې. چا مې په خوله کښې په کاشوغه باندې اوبه راواچولې. دوه درې غوړپه مې وکړل. بیا مې سترگې پرانیستلې. په سپینو جامو کښې، شنه خولۍ پر سر، یوه سپینه نجلۍ، گیللاس په لاس سر ته مې ولاړه وه. د هغې له لاسه مې په سر باندې گیللاس پورې وواژه. په لوړ اواز مې وویل: ځغله! بې شرمې!

کړنگ سو، گیللاس ولوېد. هغه په تلوار سره دوه گامه شاته سوه. په سختۍ سره مې پر ژبې باندې یو څه نارې راټولې کړې، بیا مې د هغې خوا ته ورتو کړې.

په ردو سترگو یې راوکتل. هېڅ یې ونه ویل. په منډه له کوتې څخه ووته.

دویم څپرکۍ

هر وخت چې به مې د مور په سترگو کښې اوښکې ولېدې؛ نو پلار به مې رایاد سو. ما هغه نه ولیدلی. ما گومان کاوه، چې ټول کوچنیان به یوازې مور لري؛ خو یو وخت مې ولیدل، چې د گاونډیو ماشومان پلار هم لري. له مور څخه مې پوښتنه وکړه، چې زما پلار چېرته دی؟

هغې په غېږ پورې ونیولم، لاسونه یې رانه تاو کړل. هېڅ یې ونه ویل.

سر مې پورته کړ. سترگې یې له اوښکو ډکې وې.

بیا مې وپوښتل: ادې! زما پلار ولې کور ته نه راځي؟

د ادې اوبنکې روانې سوې. په ژړا يې وويل: نانه! پلار دې جنت ته تللی.

\_ نو ته ولې ژاړې؟

بيا يې په غېږ پورې ټينگ کړم: هېڅ .

\_ جنت چېرته دی؟

\_ په اسمان کښې.

\_ په اسمان کښې؟ نو پلار مې څنگه وروخوت؟

\_ پرښتو له ځان سره يووړ.

\_ کله به بېرته راسي؟

پر تندي باندې يې ښکل کړم، ويې ويل: چوچيه! هغه بېرته نه راځي. مور به ورسو.

\_ کله؟

\_ هر وخت چې د خدای خوښه وي.

له هماغې ورځې مې جنت ته د تلو خوبونه ليدل. مور راته ويلي وو، چې جنت ډېر ښکلی ځای دی. شنه باغونه پکښې کې دي. د شېدو رودونه او د شاتو ويالې لري. هلته نه گرمي سته نه يخني. هر قسم مېوه، چې وغواړې، درته رسېږي.

مور راته د جنت هر څه ويلي وو؛ خو د حورو، غلمانو او شرابو يې څه راته نه وو ويلي. درې کاله وروسته مې بيا د جومات د ملا صاحب له خولې د جنت نورې خبرې هم واورېدې.

يوه ورځ مې د گاونډي زوی وليد. پلار چې يې راغی، ده ورمنده کړه. ځان يې هغه ته ورساوه، په پښو پورې يې ونښت. هغه ورته ټيټ سو، سر يې ورښکل کړ، يوه دانه کېله يې په لاس کښې ورکړه. هلك کېله سپينه کړه. يو شخوند به يې وکړ، بيا به يې ما ته راوکتل. کېله چې يې خلاصه سوه، راته ويې ويل: زما پلار خو راته هره ورځ کېلې راوړي.

ما ورته وويل: څه بچيه! زما پلار خو په جنت کښې دی. هلته هر قسم ميوه سته. ما ته به ډېرې مېوې وساتي.

هغه وويل: وه ليونيه، ستا پلار خو شهيد سوی. هغه خو شورويانو وژلی دی.

ما وويل: دروغ ولې وايې؟ پلار خو مې پرښتو اسمان ته بولی.

هغه راته کمپ ته نژدې غونډی راوښووله، چې پر سر يې زرغونې او شني جندې رېډلې. ويې ويل: پلار دې هلته ښخ دی.

بله ورغ نیکه مې غوندې ته بوتلم، پر یوه قبر یې ودرولم. راته وپې ویل: هغه مو دلته بنځ کړی و؛ خو پرښتو د خدای په امر اسمان ته یووړ.

یو څو میاشتې چې تېرې سوې، زمور کمپ ته نوې کډه راغله. مور په موټر پسې منډې وهلې. موټر زمور د کور له درگاه سره ودرېد. له موټره یو ځوان له تورې لونگی سره راکښته سو. د پیک اپ شاته، د کالیو په منځ، په توره برقه کښې یوه بنځه هم ناسته وه. شیان یې له موټرڅخه کښته کړل، زمور کور ته یې یوړل. مور راته وویل، چې دا دې اکا دی او دایې مینه ده. وروسته پوه سوم، چې اکا دا څو کاله په کلي کښې پاته سوی و، چې واده وکړي؛ خو زما پلار جهاد ته راغلی و.

څو میاشتې مې ښه ساعت تېر و. هر وخت چې اکا به مې په کمپ کښې و؛ نو مازدیگر به یې له ځان سره پر غونډیو گرځولم. د خوراک یو نیم شې به یې هم راته رانیوه. ما به هغه نه خور، په کمپ کښې به مې نورو هلکانو ته ښکاره کاوه. په خوړلو کښې یې دومره خوند نه و، ټول خوند یې په همدې کښې و، چې هلکانو ته یې وښییم.

یوه شپه د مور د ژړا برغ راوینس کړم. هغې د کوتې په خړ دېوال پورې تکیه کړې وه. د تور پورې په پیڅکه یې اوښکې پاکولې. په ژړغوني برغ یې ویل: زه سر سپینومه. زه هېڅ څوک نه کوم. زه به مې زوی رالوی کم. همدا مې هر څه دی.

مخامخ دېوال ته نیکه ډډه لگولې وه. په گڼه سپینه زېره کښې یې گوتې تېرولې. خو شېبې غلی و. سترگې یې د چت په تورو وسپنیزو گادرونو پورې گندلې وې. سپینه لونگی یې له سره ایسته کړه، څنگ ته یې پر نیالې کښېښوه. د سر تار تار وینسته یې، چې په پوستکي پورې سرېښ وو، وگرول. بیا یې وویل: ما همدومره درته وویل چې ته ځوانه یې، چې بیا خلک راپورې خبرې ونه کي. نوره دې خوښه خپله.

له هغې ورځې وروسته به اکا چندانې زما په کیسه کښې نه و. نه یې پر غونډیو گرځولم، نه یې شیان راته رانیول. بیا په لویښه کښې خبر سوم، چې اکا غوښتل مورمې ځان ته په نکاح کړي. څو میاشتې نورې چې ووتې، د اکا زوی پیدا سو. تک تور لکه د خپلې مور و. نوم یې هم تورکی سو. سترگې یې وړې وړې او خوله یې لویه وه. خوله یې ان په هغه اولو ورځو کښې دومره لویه وه، چې ما به دوې دانې چوشکې یوځای په خوله کښې ورمندلې. هغه چې په خاپوړو سو؛ نو نیکه هم د هغه ملگری سو. بیا هېچا په ما پسې سر نه گرځاوه. یوازې به مور په غېږ کښې نېولم او کله کله به یې ښکلولم. نیکه به چې د اکا زوی په غېږ کښې ونيو، زه به کرار ورغلم، لاس به مې په کراره د تورکي کوناتي ته ورساوه، تینگه نوکاره به مې ورولگوله. د هغه ژړا به پورته سو. نیکه به د اکا ناوې ته ورنارې کړې: خدیجې! راسه دا تیزن دې واخله. هر وخت زما په غېږ کښې ژاړي.

زه به د هغه پر ځای د نیکه غېږې ته ولوېدم او په زړه کښې به خوشاله وم. څومره چې لویېدم هماغومره مې له تورکي څخه کرکه زیاتېدله. د هغه درې خویندې او دوه وروڼه هم پیدا سول؛ خو له نورو څخه مې کرکه نه کېدله، یوازې تورکی مې بد اېسېد. له اکا څخه مې خوا بده وه. همزولو به پیغور راکاوه، چې څنگه دې څو ورځې مزې کولې، که د نر زوی یې؛ نو اوس هم شیان رانیسه. اکا خو دې نور شې درته نه رانیسي.

کله چې د مور په باب د هغه پر نیت پوه سوم؛ نو په زړه کښې مې ورنه کرکه پیدا سو. د هغه د لاس ښکلول راباندې ډېر غمېدل. یو دوه وارې مې د هغه لاس مچ نه کړ؛ خو مور راته په غوسه سو، چې بې ادبي مه کوه، سړی د مشرانو لاسونه ښکلوي.

تورکی چې یو څه غټ سو؛ نو ما به کله کله واهه. هغه ډېر شیطان و. زما په شیانو به یې کار لاره. ما به د ژاولو او بیسکوتو کاغذان، چې هلکانو به ایسته غورځول، راټولول او په کور کښې به مې تر لیمڅي لاندې پټول. پر دې کاغذانو به ښکلي عکسونه وو. تورکی

زما کاغذان خیرل او ما به ورته خپېرې ورکولې. هر ځل به د هغه مور راغله او زه به یې ووهلم. مور یې د غوا په شان غټه وه. ما په زړه کښې توره بلا بلله. هغه زما د مور غوندې یې خولې نه وه، ډېره پلټنه ژبوره وه. یوه ورځ، چې زه یې په خپېرو ووهلم، پزه مې وینې سوه. مور چې مې پزه پرېوله، ورته وېې ویل: خدیجې! له لاس سره دې لږ پام کوه. نانی دې ژوبل کړی.

هغې ورباندې چیغه کړه: نو دی ولې زما گلالی زوی وهي. چې دومره درباندي گران دی؛ نو له ځان سره یې ساته.

ادې وویل: دا خو مومنان (ماشومان) دي، یو سات خپه یو سات خوشاله.

تورې بلا وویل: ستا زوی خو غټ سړی دی، کوچنی خو نه دی.

ادې راته نصیحت وکړ، چې د اکا په اولادونو کار مه لره؛ خو ما به خپل کار کاوه.

غانښ مې لا نه و لوېدلی، چې سبقان مې شروع کړل. بغدادی قاعده مې په میاشت کښې زده کړه. بیا ملا صاحب راته قران شریف شروع کړ. لا کال نه و پوره، چې غانښ مې ولويد. بل کال ته مې قران شریف ختم کړ. مور مې ډېره خوشاله وه. ما به چې د هغې خوشالي ولیده؛ نو لا زیات سبقان به مې ویل. وروسته امام صاحب راته قدوري، خلاصه، مونیه، او شروط الصلاة وویل. د تورکي هېڅ شی نه زده کېده. هغه چې لوی سو، ان دوه غانښونه یې لوېدلي وو، چې ما به سبقان ورته ښوول؛ خو د هغه سر په څه شي نه خلاصېده. چې رشتیا سي، زه د هغه پر تمبلی خوشاله وم.

دې وخت کښې مې نیکه مړ سو. یوه ورځ یې پر خپل تتر باندي لاس کښېښوو، چې څیگر مې خورېږي. اکا هغه په موټر کښې واچاوه، چې هسپتال ته یې بوځي. یو دوه ساعته وروسته یې بېرته په هماغه موټر کښې مړی راوړ. د نیکه په ژوند دومره نه ځورېدم. د پلار مینه به مې په هغه ماتوله؛ خو د هغه په مرگ بیخي یوازې سوم. وروسته له مور سره د اکا چلند لا پسې خراب سو. هغه خپلې تورې ښځې ته هېڅ نه ویل؛ خو زما مور به یې کله کله وهله. ښځې به یې هر وخت پیغور راکاوه، چې تر کله به زموږ خیرات ته ناست یاست، ورسې ځان ته کوم کسب کار وگورئ. سبقان خو ښه ویلی سئ، کار ته مو بیا ملا ماته ده.

مور مې غاړې رغولې. ما سبقان ویل او په کوڅو کښې مې خالي بوتلان او کاغذان راټولول او پر کباړي مې خرڅول. ما گردې پیسې مور ته ورکولې او هغې اکا ته.

یوه ورځ یو تور سړی، چې د مولویانو په شان یې سپین دستار تړلی و، له دوو نورو سره، چې سپین گرد مني کمیښونه یې تر ښنگرو پورې رسېدل او یوازې یې پر زڼو باندي زېرې لرلې، زموږ د کمپ جومات ته راغلل. د دوی پر سرونو یو بل ډول دستار و، چې ما پخوا نه و لیدلی. شمله یې نه لرله. د دستار درې څنډې یې پر اوږو او وخت څړېدې. له هغوی سره دوه موټره فوجیان هم راغلي او د جومات شاوخوا ته درېدلي وو. هغوی په عربي ژبه زموږ ملا صاحب ته څه وویل. ملا صاحب زه او درې نور کسان ورته وښوولو. هغوی څو شېبې نورې هم سره خبرې وکړې. بیا ملا صاحب موږ ته وویل، چې شیخ صاحب په کوټه (کوټه) کښې مدرسه لري. له جوماتو څخه تکره طالب العلمان راټولوي او مدرسې ته یې بیايي. شیخ بیا څه وویل. او ورپسې ملا صاحب د هغه خبرې موږ ته وکړې: شیخ صاحب په خپله مدرسه کښې درې وخته ډوډی ورکوي، د شېبې ځای ورکوي، جیب خرڅ هم ورکوي. تاسو په خپلو کورونو کښې دا خبره وکړئ. شیخ صاحب بله جمعه راځي او د چا چې خوښه وي مدرسې ته یې بیايي.

مور مې سودايي وه؛ خو ما تر بلې جمعې شېبې شمېرلې، چې کله به شيخ صاحب راځي او ما له ځان سره بيابې. دغه ورځ هم راورسېدله. زه له دريو نورو هلکانو سره دارالعلوم ته ولاړم. هلته يې له ټولو څخه امتحان واخيست، بيا يې زه او عبدالهادي په يوه جماعت کښې کښنولو؛ خو دوه نور انډيوالان يې رانه بېل کړل. دا مې اول ځل و، چې کوټه مې ليدله. غټ غټ مارکېټونه، پاخه سرکان، رنگ رنگ موټران او ډېر نور شيان پکښې وو. زموږ مدرسه هم لويه وه. له درگاه څخه يې نيولې تر اخر سره پورې د مرمرو سپينې ډبرې لگېدلې وې. د غولي په منځ کښې يې د اوبو لوی ډنډ و، چې مور اتيا- نوي کسه طلباو به په يو وار اودسونه پکښې کول. د ډنډ په شنو کاشيو کښې اوبه د اسمان په شان شنې ښکارېدې. د درگاه په چپ لاس کښې د استنجا ځايونه او لېټرينونه (تشنابونه) وو. د غسل کوټې هم هماغلته وې. ما پخوا داسې څيزونه نه وولېدلې. په اوله ورځ د مدرسې ناظم پر ټولو ځايونو وگرځولو او هرڅه يې راته راوښوول. شاور، بايلر، نل او کمود مې اول ځل په همدې مدرسه کښې وليدل. د مدرسې په دريو ديوالونه پورې لويې کوټې لگېدلې وې، د ټولو کوټو درگاوي غولي ته خلاصېدې. مور به سبقان پکښې ويل. د دغو کوټو پر سر په دويم چت کښې مو د خوب خونې وې. په هره خونه کښې لس لس کسان پرېوتل. د مدرسې د غولي په منځ کښې لونه جامع وه. دوه چتونه يې لرل. گردۍ گنبده يې دومره لوړه وه، چې که شل کسان هم يو د بل پر اوږو سپاره سوي وای لا به يې هم گنبدې ته لاس نه ورسېده. گنبده همدومره پراخه هم وه. ښکلي رنگه گلان پرې رسم سوي وو. د امام صاحب د قرائت خوږ اواز په گنبده کښې انگازې کولې. د گنبدې په منځ کښې په لس دولس گزه اوږده طلايي رنگه زنجير پورې د څراغونو گېډۍ ځوړنده وه، چې دوی ورته قنديل ويل. د سرو غاليو مصلې پکښې هوارې وې او په چت پورې د هر صف له پاسه دو لس دانې پکې څرېدلې وې. محراب او منبر له سپينو مرمرو جوړ وو، له پاسه يې د مرمرو پر بله ډبره کلمه طيبه په تور رنگ ليکل سوې وه. سمه ډوډۍ يې راکوله. هره غرمه مو په دريو کسانو يوه کاسه ښوروا خوړله. هر چا ته يوه ټوټه غوښه رسېدله. سهار يې ملايي راکوله، د شپې به يې کله پتاتې، کله سبزي او کله لوبيا يا دال پخول. د غرمې له خوا يې مېوه هم راکوله. ما به څو ورځې د خپلې برخې مېوه سره يوځای کړه او چې کور ته به تلم، مور ته به مې وړله. په هره مياشت کښې به يو ځل کور ته تلم. د جيب خرڅ روپۍ، چې يې راکولې، د هغې نيمايي به مې هم مور ته ورکوله. په مور پسې ډېر خپه کېدم؛ خو مياشت وروسته به هم، چې کور ته تلم، بيا به هم د اکا او د تورې بلا چلند راسره نه و ښه. ما به چې مور ته د سبقانو کيسې کولې، د اکا مينې به تر سترگو لاندې راته بډېد کتل. کله کله به يې طاقت نه کېده او ويل به يې چې: دا هسې خوشې خبرې دي، نر هغه دی چې پيسې وگتي.

خو مور به شاباسي راکوله. يوه جمعه، چې کور ته ولاړم، د ادې تر چې سترگې لاندې شنه ليکه تاوه وه. سترگه يې سره اوښتې او پرسېدلې وه. پوښتنه مې وکړه چې دا ولې؟

هغه موسکۍ سوه، ويې ويل: هيڅ نانيه! همداسې مې سر راباندې وگرځېد. ولويدمه.

ما وويل: دا نو څنگه، چې بل ځای دې نه دی ژوبل، يوازې دې سترگه خوږ سوې ده؟

هغې وويل: نانيه، سترگه مې په درگاه پورې ولگېده.

زه پوه سوم، چې خبره رانه پتوي. توره بلا همداسې ناسته وه، له کوټې څخه بيخي نه وتله.

ما چې مور ته د جيب خرڅ پيسې ورکولې، هغې رانه وانه خيستې. ويې ويل: نور به چې راځې، پيسې به دې اکا ته ورکوي.

ما وپوښتل: ولې؟

ادې وويل: نانيه! زه به په پيسو باندې څه وکم؟ اکا دې د کور خرڅ راوړي، ما ته ډوډۍ راکوي؛ نو ته دې پيسې هغه ته ورکوه.

اکا چې راغی ما ورسره د لاس روغبر وکړ؛ خو لاس مې يې ښکل نه کړ. هغه خو شهبې تريو تندي کښېناست؛ خو څنگه چې پيسې مې په لاس کښې ورکړې، د تندي گونځې يې ړنگې سوې.

په مدرسه کښې خوشاله وم. زه او عبدالهادي په سبقانو کښې تکړه وو. استادان رانه خوښ وو. عربي ژبه مو زده کړه. ورسره مو د صرف و نحو، بلاغت، منطق، ترجمه، تفسير، فقه او حديث کتابونه هم وکتل. هره جمعه به د مجاهدينو څو کسان زموږ مدرسې ته راتلل. دوی به په افغانستان کښې د مجاهدينو د مېړانې کيسې راته کولې. د جهاد فضيلت به يې بيانوله. د شورويانو او خلقيانو ظلمونه به يې هم يادول، چې څنگه جوماتونه په بمانو الوزوي، عالمان وژني، پر کليو بمباری کوي، نه انسان پرېږدي، نه حيوان، ټول له يوې مخې قتلوي، قران شريفونه سوځوي، ان په لېټرينونو کښې يې اچوي.

زما وينه به په جوش راغله. زړه مې غوښت، چې زه هم جهاد ته ولاړ سم؛ خو دوی يوازې هغه طالبان جهاد ته بيول، چې ږيرې به يې راغلي وې. ما به هره ورځ دعا کوله، چې خدای دې ژر زما پر مخ ږيره راولي. په کال کښې به يې دوه ځله يوه يوه هفته د وسلو درسونه هم راکول. د کلاشينکوف خلاصول او بېرته تړل مې زده کړي وو. د هفتې په پای کښې يې د ډزو ميدان ته بېولو. دغه ځای ډېر لرې د غرونو په ډډه کښې و. له لرې به مو ولاړې تختې، چې د انسان عکسونه ورباندې لگېدلي وو، وپشتلې. وسله چې به مې په لاس کښې ونېوله، ډېر به خوشاله سوم. ځان راته د زمري غوندي مېړنی ښکارېده. اکا مې په دې هم بد اېسېد، چې غټ سپری و؛ خو جهاد ته نه ته، کرار يې په کور کښې اړولي وو. په کمپ کښې يې يو دوکانگی جوړ و. تورکی يې هم له ځان سره په دوکان کښې کښېناوه. هغه ما ته لکه ښځه ښکارېده.

په مدرسه کښې مې څلورم کال و، چې افغانستان ازاد سو. اکا کډه بار کړه او کلي ته روان سو. زه هم ورسره ولاړم؛ خو کلي خوند رانه کړ. هره خوا ږنگ کورونه، کند وکپرې لارې او شارې ځمکې وې. زموږ د کور بامونه نږدې دي وو، دېوالونه يې نيم روغ او نيم ږنگ وو. يوه مياشت مې په کلي کښې تېره کړه. له اکا سره مې د کور په جوړولو کښې يو څه مرسته وکړه؛ خو ډېر کار مې نسو کولای. په همدې موده کښې زموږ د کلي او د شاوخوا کليو شپږ کسان پر ماينونو وختل. دوه يې شهيدان سول او د څلورو پښې غوڅې سوې. مالونه خو به هره ورځ پرې ختل. يو ځايگی هم امن نه و. سپري ته بيخي نه معلومېدل، چې په کوم ځای کښې خطرته سته او چېرته نسته. مياشت چې پوره سوه، نور مې گوزاره نه کېده. بېرته له يوه کليوال سره کوټې ته ولاړم، مدرسې ته مې ځان ورساوه. د عبدالهادي دوی کور لا په کمپ کښې و. هغه به چې کور ته ته، کله کله به يې زه هم له ځان سره بېولم. دوی د کندهار وو. پلار يې ويل، چې په کليو کښې لا گوزاره کېږي؛ خو په ښار کښې نه. د وطن حالات سم نه رامالومېږي.

عبدالهادی مې نو د راز ملگری او پوخ انډيوال و. هغه خورا غيرتي ځوان و. په تقوا کښې يې هم جوړه نه وه. اکثره وخت به يې د تهجد لونځونه کول، په دوو روژو کښې يې اعتکاف هم وکړ. همدا يې ارمان و، چې فلسطين او مقبوضه کشمير دې ازاد سي.

درې کاله نور مې هم سبقان وويل. په وطن کښې حالات خراب وو. د تنظيمونو تر منځ جنگ روان و. ما په دې دريو کلونو د کور کلي احوال نه درلود؛ خو يوه ورځ چا خبر راوړ، چې مور دې ناجوړه ده، ته يې غوښتی يې.

پر سبا يې د کلي خوا ته وخوځېدم. همدا چې له بولدکه واوښتم، د توپکيانو ظلم شروع سو. چې گورم هر يو دوه ميله لرې، يو يو پاتک جوړ دی. پر هر پاتک د بېلو بېلو ليدرانو عکسونه منبتي دي؛ خو نور شيان يې سره ورته دي. په هر پاتک کښې لس دولس کسه بېر سري او يو دوه لغړ زني هلکان ناست دي. څوک مسخرې کوي، څوک غېږه باسي. د چا په لاس کښې تر لستوني لاندې کرک پټ دی، چا د کوڅه ډبه سپي په غاړه کښې پټی — پټی، دې خوا ها خوا ته يې څکوي او سات پرې تېروي. په هر پاتک کښې يې له موټروان څخه پيسې غوښتي. بيا به دعوي دنگلې وې. موټروان به زاری کولې:

— کومندان صایب! ولله که یې لرم. موټر مې خراب سوی و. ټولې پیسې په موټر باندې ولاړې.

— اوله پېره مې ده. ولله که مې اوغانی لا گټلې وي. د سپرلیو کرایې مې په تیلو ورکړې.

— صایبه له هغې خوا تش روان سوی یم.

خو دغو پلمو به په یو نیم ځای کښې کار وکړ. په نورو ځایو کښې به چې څو پورې پیسې یې نه وې ورکړې، قدم یې هم نسو اخیستی. یو څو ځایه خو موټروان غریب څپېرې هم وخوړې. د کندهار ښار ته نژدې د بولدک دوراهي ته چې ورسېدو، د حکومت پاتکونه شروع سول. په اول پاتک کښې یې سخت تلاشي کړو. زما په جیب کښې د مدرسې کارت و. بس په همدې یې ونیولم، چې ته د پاکستان جاسوس یې. ما چې هرڅه ورته وویل، چې زه خو په مدرسه کښې سبقان وایم، د هغه خبره یوه وه. اخر موټروان څنگ ته کړم، چې وه لیونیه دا څه لانجه دې راخیستې ده. ورکه، یو څو روپی ورکه، چې خوشې دې کي.

پاتک والا مې جیب ورسره سم نیم کړ. په دویم پاتک کښې یې بیا زموږ موټر ودراوه. یوه بېر سړي خپل سر د موټر په کړکې ننه ایست، په لور اواز یې وویل: هغه مدرسې والا کوم یو دی؟

ما وویل: زه یم ورو! خدمت ښییه.

له موټره یې کښته کړم. هماغه د اول پاتک کانې دلته هم راباندې وسوې. خو دا ځل یې جیبونه راته بیخي تش کړل. شپه مې په ښار کښې د یوه خپلوان کره وه. یو څه پیسې مې ځنې پور کړې. پر سبا یې د کلي په لور روان سوم. له کندهاره هاخوا هم خبره هماغه وه. هرځای پاتکونه او د لارویانو شکول. غرمه د کجکي بازار ته ورسېدم. د هلمند سیند مې ولید، چې لکه دروند سړی کرار روان و. پر سیند باندې د لرگیو زور پول د موټرانو د تېرېدو پر وخت، لکه د بودا سړي اواز لږزېده او گږېده. باري موټر پرې نه سو تېرېدای. بار به یې کوزاوه او بیا به یې لږ لږ په لاسي گاديو کښې ورتېراوه. هلته تر پخوا کورونه ډېر سوي وو. بازار هم لوی سوی و. دوه دېرش دوکانونه خو ما وگڼل. د بازار په منځ کښې د زمینداورو اډې خوا ته روان وم، چې چا راباندې برغ وکړ: عبدالستاره!

شا ته مې وکتل. اکا و. هغه په کجکي بازار کښې د پرچون دوکان جوړ کړی و. تر مازدیگره ورسره په دوکان کښې کښېناستم.

نژدې مانېام کلي ته ورسېدو. کور مو بدل سوی و. د مېلمنو یوه لویه کوټه پکښې زیاته سوې وه. د سرای په منځ کښې یوه دوکانچه جوړه وه، چې شین چمن پکښې ولاړ و. مخې ته یې د شبي د گلانو پتی و. د شیبو بوی ان د سرای په درگاه کښې د سړي په سپرمو لگېده. یوه هفته مې په کلي کښې تېره کړه. هلته هم وضع چندانې ښه نه وه. د حزب او حرکت د قومندانانو تر منځ اخ و ډب روان و. زموږ د کلي قومندان په حرکت کښې و. هغه د اکا انډیوال و. زما له راتگه چې خبر سو، یوه شپه یې له اکا سره میلې کړم. د مېلمنو لویه کوټه یې په ټوپکوالو ډکه وه. د کوټې په بر سر کښې قومندان پښې غځولې وې. په څنگ کښې یې د پنځه لس- شپاړس کالو یو تک سپین لغړ زنی هلک ناست و. هغوی به یو د بل په غوږ کښې سره پسهدل او بیا به یې خندل. قومندان به له خدا سره د هلک پر ورنونو گوتې ټینګولې.

ډوډی چې خلاصه سوه، د ماخستن لمونځونه مو په جمع سره وکړل. وروسته هغه سپین هلک له څو نورو کسانو سره ووت. څو شپې وروسته په سره کمیس کښې یوه نجلی کوټې ته را ننوته. اوږده وینسته یې تر ملا پورې خوشې کړې وو، شونډې او غومبري یې سره کړې وو، سترگې یې تورې کړې او پر تندې باندې یې شین خال وهلی و. ورسره یو سړی دوتار په لاس او بل ډول پر غاړه هم رانوتل. اکا په غوږ کښې راته وویل: وه هلکه گوره، چې څه ونه وایې. قومندان صایب دغه بندار ستا لپاره جوړ کړی.

زما بیخي باور نه کېده، چې زموږ په کلي کېنې دې داسې بې شرمه نجلی پیدا سي. چې ښه مې په څیر ورته وکتل، هماغه لغږ زنی هلك و. ساز شروع او هلك میدان ته سو. عجیبه چمونه یې کول. تاو راتاو به سو. تیونه به یې وښورول. ساز به تېز سو او دی به هم ورسره تېز وخرخېد، بیا د ساز له درېدو سره د یوه ټوپکوال مخې ته کېښناست. هغه به له جیبه شنه لوټونه راوکتل، د هلك پر سر به یې تاو کړل او هوا ته به یې وشیندل. ما اول ورته په حیرانی سره کتل؛ خو وروسته مې ورنه کرکه وسوه. اکا ته مې وویل: زه سترې یم، ځم بیدېږم.

سبا ماښام له تورکي سره د کلي جومات ته تلم. هغه پر لاره راته وویل، چې دلته هر قومندان همداسې هلكان لري.

لمونځ چې مو وکړ، ملا امام موعظه شروع کړه. د جهاد په باب یې څو ایتونه تلاوت کړل. بیا یې څو حدیثونه هم بیان کړل، ویې ویل، چې د حزب اسلامي د یوه کس وژل، د شورویانو د درېو تنو د وژلو اجر لري. حزبیان کافران دي.

هغه ډېرې خبرې وکړې. ټول غلي ناست وو.

ما وویل ملا صاحب حزبیان خو زموږ ستاسې مجاهد وروڼه دي. ته څنگه پر هغوی د کفر فتوا کوې؟

هغه راته ښځه وکتل. تورکي مې لاس ټینګ کړ. ملا وویل: هغوی باغیان دي. د اسلامي حکومت امر نه مني. هغوی بغاوت کړي. د باغیانو وژل روا دي.

ما نور څه ونه ویل.

تورکي راته کیسه وکړه، چې د حزب ملایان هم حرکت والا کافران بولي. دواړه د یو بل پر ضد جهاد کوي.

عجیبه خبرې مې اورېدلې. پلانکي قومندان د پلاني لور په زوره وکړه. بل قومندان د شپې د یوه سړي کور ته ورلوېد، د هغه ښایسته زوی یې په زوره بوت. اکثره خلکو به خپل تنکي زامن، چې یو څه ښکلي به وو، د نجونو په شان په پرده کېنې ساتل. ځینو خو خپل زامن، تر هغو چې بریري یې راتلې، د خپلو هغو خپلوانو کره استول، چې کورونه به یې د دوی تر کورونو یو څه امن وو. په دې یوه هفته کېنې مې داسې شیان ولیدل او واورېدل، چې کلی کور راباندې وغمېدل. ادې هم لکه چې په ما پسې مریضه سوې وه، زما په ورتګ رکه روغه سوه. چې هر څه مې ورته وویل، چې دکوټې ډاکترانو ته به دې بوزم. ویې ویل چې یه اوس ښه یمه.

بېرته کوټې ته لاړم. یو څو میاشتې چې تېرې سوې، د طالبانو تحریک جوړ سو. زموږ د مدرسې ځینې طالبان هم په تحریک کېنې وو. هغوی راته کیسې کولې، چې څنگه یې د لارو د غلو پاتکان لرې کړې دي. له قومندانانو څخه یې وسلې راتولې کړې او په کندهار کېنې یې شریعت جاري کړی. د هلکانو گډول، سروډ، د کرکانو او سپیو جنگول، قمار، ټول غیر شرعي کارونه یې بند کړې دي. زه څو وارې ورغلم، چې ما هم جهاد ته ولېږي؛ خو مشرانو ویل، چې ستا بریره سمه نه ده راغلې. ما به تر هر اوداسه وروسته په هېنداره کېنې د خپلې بریري نوي راوتلي نري تارونه په خوند سره کتل. زړه مې غوښت، چې بریره مې ژر گڼه سي او مخ مې پټ کړي، چې زه هم جهاد ته ولاړم سم، هغه بې شرمې ختمې کړم، چې په خپل کلي کېنې مې لیدلې وې.

دوه کاله مې بې غمه خپل سبقان وویل. زموږ یوه استاد مولوي سمیع الحق نعماني صاحب پر ما او عبدالهادي ډېر مهربان و. هغه پر گډو مهربان و. زبردست عالم و. په تقریر کېنې یې بیخي جوړه نه وه. موږ به اکثره وخت د مازدیگر او ماښام د لمونځونو تر منځ په هغه



راتولېدو، د هغه خبرو ته به مو غوږ نیوه. نعماني صاحب پنخوا د پنجاب په یوه لویه مدرسه کښې مدرس پاتې سوی و؛ خو اوس راغلی و، چې افغان طالب العلمانو ته تدریس وکړي.

هغه ویل: افغانان ډېر غیرتي خلق دي؛ د همدې د پاره خو ما د پنجاب لویه مدرسه پرېخوډه، دلته کوټې ته رالم، چې د افغان بچو له خدمت اوکم.

هم د هغه خبرو راته خوند راکاوه او هم یې لهجه. مولوي صاحب د سوات و. د ((نسته)) پر ځای به یې ((نیشتې)) ویل. دا یې عادت و چې د خبرو پر مهال په خپله گڼه می وریجې رېره کښې یو ځل ښی او بیا چپه خوا گوتې تېرې کړي. ما نېغ ورته نسو کتلی. شنې سترگې یې خورا اثرناکې وې. سپین پراخ تندي او سره او سپین غومبرو ته به یې چې هر چا وکتل، ویل به یې چې مولوي صاحب نوراني سړی دی. نورو استادانو بحث ورسره نه سو کولای. دی په دلیل او خبرو کښې یې ساری و. د هغه کالي او دستار مې هېڅ کله خیرن نه وو لیدلې. غیر له سپین رنگه یې بل رنگ کالي نه اغوستل. یو خوږ عطر به یې هر وخت استعمالاوه، چې بوی یې د سنځلو د گلو په څېر نرم و. ځینو نورو استادانو به هم عطرونه استعمالول؛ خو د هغوی عطرونو تېز بوی درلود او د سړي نفس یې ورتنگاوه. پر ما او عبدالهادي د نعماني صاحب خاص نظر و. کله کله به یې مور ته اوراد او وظیفې راکولې. مور دواپرو به هم د هغه درسونه په دقت زده کول.

په دې دوو کلونو کښې افغانستان ته تگ راتگ زیات سوی و. په میاشت کښې به خامخا یو چا د کلي حال رارساوه. د طالبانو درېیم کال لا نه و شروع، چې یوه کلیوال خبر راکړ، چې د مور ناروغي زیاته سوې ده. بیا کلي ته ولاړم. دا ځل چې له سرحده واوښتم د پخواني پاتک پر سر د طالبانو سپین بیرغ رپېده. د پخوانو پاتکیانو غلا او شکول مې رایاد سول؛ خو دا ځل، چې تلاشی ته یې ودرولو، یو تورې لنگوتې والا ځوان مو تر ته راوخوت. د سنت په طریقه یې ښه پوره سلام وچاوه. بیا یې وویل: سترې مه سئ، پر لاره خو به مو څه تکلیف نه وي لیدلی؟ تر تلاشی وروسته یې ښه په عزت رخصت کړو.

دې کار نو داسې خوند راکړی و، چې بېواکه مې په لوړ بزغ وویل، دوا دې سه ملا عمر صاحب له دې امارت سره. له بولدکه تر کجکي پورې مې بل پاتک ونه لید.

ادې خورا ډنگره او بې سېکه سوې وه. ما ته یې همدومره وویل چې زنانه تکلیف لري. د سیمې پر ډاکترانو او اخوندزاده گانو گرځېدلې وه؛ خو علاج یې نه و سوی. چا ورته ویلي وو، چې اپرېشن غواړي. اکا ته مې وویل، چې ادې به کوټې ته بوځم.

هغه وویل: دومره پیسې به له کومه کې، پر اپرېشن خو ډېرې پیسې لگېږي.

ما وویل: یو څه به ته راکې، څه به زه په کوټه کښې پورکم.

هغه وویل: زه خو اوغانی لا ولله که لرم.

چورت مې خراب و. بله ورځ مې د پلار د اکا زوی ته کیسه وکړه. هغه وویل، چې وروره له اکا څخه دې خپل حق وغواړه. دا دومره کلونه، چې دې ځمکه ورته پرېښې وه، لږه گڼه خو یې نه ده کړې. هر کال څومره تریاک کیې؟ یاره لس مننه خو یې دا سږ کال ټول کړي.

د هغه خبره راته لکه د اختر زېږی و. بیگاه مې اکا ته د حق خبره وکړه.

هغه راته وموسپد، ويې ويل: وراره گلۀ دومره سبقان دې وويل؛ خو لکه چې ملا نه سوې.

تورکي کت کت وخنډل. د هغه د مور تور غومبري هم سره وخوځېدل، خوله يې جينگه سوه، ژپر مردار غاښونه يې رابنکاره سول.

ما تندى ورته تريو کړ. تورکي او تورې بلا ته مې وکتل. اکا ته مې وويل: په دې کښې نو د سبقانو څه کار. خپل حق مې دى.

هغه ولاړ سو. څادر يې واچاوه. ويې ويل: ته لا کوچنى يې، پر دې خبرو دې سر نه خلاصيرې. ما سره ستا حق نسته. که نې منې ورسه له حاجي مولوي څخه پوښتنه وکه.

بې له دې چې زما ځواب واوري، ژر يې لمانځه ته نيت وکړ.

ما وويل: که لوى يم، که کوچنى، خپل حق درنه غواړم.

سبا سهار د حاجي مولوي صاحب کور ته ولاړم. هغه زمور د کلي ملا امام و. کيسه چې مې ورته وکړه، هغه راڅخه پوښتنه وکړه:

ستا پلار څه مهال شهيد سو؟

ما وويل: زما نه يادېږي، ما بيخي ليدلى نه دى.

هغه بيا وپوښتل: نیکه دې څه وخت مړ سو؟

ومې ويل: د اتو نهو کالو به وم، چې نیکه مړ سو.

مولوي صاحب وويل: مطلب دا چې پلار دې تر خپل پلار د مخه مړ سو؟

ما سر وښوراوه: هوکې.

هغه په پسته ژبه وويل: ملا صاحب! اکا دې ريښتيا وايي. ستا حق نه کيږي.

ما وپوښتل: ولې؟

هغه وويل: بس همدا د ميراث حکم دى. که زوى تر خپل پلار مخکې ومري، مېراث نه ورته رسېږي.

توکل مې پر خداى وکړ. بله ورځ مې مور کوټې ته بوتله. کمپ ته ورغلو د عبدالهادي دوى په کور کښې مو واړول. د هغه مور زما له ادې سره ډاکتر ته ولاړه. دوه زره کلداری خو پر هغه ورځ په تستونو ولگېدې. ډاکتر وويل، چې پنځلس زره روپۍ يې د اپرېشن خرچه کيږي. دنيا راباندې غمېدلې وه. نه پوهېدم چې څه وکړم. مدرسې ته ولاړم. ماښام نژدې و. اودس مې وکړ. د مولوي نعماني صاحب برغ مې واوړېد: عبدالستاره په خيرونه. کله رالې؟

زه ولاړ سوم. د هغه لاس مې په غبرگولاسو ونيو او ښکل مې کړ.

هغه تر مت ونيوم ويې ويل: رازه! مانزه ته وخت شتي سو منته به گپ شپ سره ولگوو.

ورسره رهي سوم. مولوي صاحب وويل: هلکه سه چل دې؟ ولې خفه يې؟

ما وويل: نه يم خپه.

هغه وويل: بچيه ما درته کتل، خي خپه دې پينزه وارې ووينزه. که خفه نه وي؛ نو ولې به دې داسې کول هه؟ وايه سه چل دې؟

ما ورته د مور د مريضی کيسه وکړه. هغه راته خو اوراد راوښوول، چې دا تر هغې پورې تکراره، چې زړه دې مطمئن سي. خدای مهربان دی هر څه به اسانه سي.

سبا سهارتر لمانځه وروسته زه په ذکر لگيا وم، چې نعماني صاحب راغی. بيا يې تر مت ونيوم او له ځان سره يې رهي کړم. په يوه گوبنه ځای کښې يې شل زره کلداری په لاس راکړې، ويې ويل: شابه دا واله، د مور يې بي علاج دې يې وکه.

ما وويل: دومره پيسې به بيا زه له کومه پيدا کم، چې بېرته يې درکم؟

هغه وويل: خدای لوی ذات دې. يو سبب به درله وکي. او که وم نه شو؛ نو ما دريخلي. بس په مانزه کې راله دعا گانې کوه، همدا مې بس دي.

د مور اپريشن وسو. هغه جوړه سوه. تر اپريشن وروسته يوه هفته نوره هم د عبدالهادي دوی په کور کښې پاته سوو. د ادې د اپريشن ټکونه چې يې واخيستل، کلي ته ولاړو. دا ځل مې يوه شپه وکړه. پر سبا يې بېرته رهي سوم. زړه مې غوښتل، چې ژر مولوي صاحب وگورم. د هغه احسان غوټ مات کړی وم.

څه موده پس ته مې له نعماني صاحب څخه پوښتنه وکړه، چې دومره ډېرې پيسې يې څنگه راکړې او له کومه يې کړې؟

هغه وويل: د الله تعالی دربار ډېر لوی دې. چې سه ورنه وغواړې درکوي يې؛ خو چې په اخلاص سره يې وغواړې. هماغه اوراد چې مې تا ته خودلي وو، پخپله مې هم ورد کول. بس الله راسره مدد وکو. که نه تا له خو پته شتي، چې زما دومره تنخواه نيشتي.

د هغه خبرو راته شک پيدا کړ، چې دی ولي نه وي. يومازديگر ډېر خپه وم، له يوه انډيوال څخه مې نسوار واخيست. ماښام نعماني صاحب په غوږ کښې راته وويل: بچيه په نسوارو غم نه غلطیگي. د خدای ذکر وکه، چې زړه له دې سکون رايشي.

زه هېچا نه وم ليدلی، چې نسوار مې واچاوه؛ نو مولوي صاحب څنگه خبر سو؟ دا خبره مې له عبدالهادي سره شريکه کړه.

هغه هم راته خپله همداسې يوه کيسه وکړه، ويې ويل: يوه شپه احتلام سوی وم. نيمه شپه پاڅېدم. حمام ته ولاړم. بايلر نه ولگېدلی. ما وي که اوس بايلر ولگوم، څو چې اوبه تودېږي، نور طالبان به راوينن سي، بيا به راباندې پوه سي؛ نو په يخو اوبو باندې مې غسل وکړ. زه هم هېچا نه وم ليدلی؛ خو سهار مولوي صاحب راته وويل: بچيه په شرع کې څه شرم. يخو اوبو سره مه لامبه، چې بيمار نه شي.

له ځينو نورو هلکانو موهم ورته کيسې اورېدلې وې. په زړه کښې مې د هغه مينه ورځ تر بلې زياتېدله. زه او عبدالهادي به چې يوازې سو؛ نو د ده پر صفاتو به مو خبرې کولې. عبدالهادي هم هغه ته ډېر احترام درلود.

يوه ورځ زمور د مدرسې يو طالب العلم، چې په افغانستان کښې يې جهاد کاوه، شهيد سو. د هغه جنازه چې يې راوړه، مور ورته ژړل. د نيکه تر مرگ وروسته دا اول ځل و، چې جنازه مې لېده. د هغه مخ مې وليد. تک سپين، ان شونډې يې هم سپينې وې. ما گومان کاوه، چې هغه بيده دی. زړه ته مې نه لويده، چې مې به وي. کفن يې د ټبر په حصه کښې په وينو سور و. ما اورېدلې و، چې د شهيد وينه نه درېږي. سخته مې خوا بده وه. د گردو انډيوالانو له سترگو اوښکې روانې وې.

نعماني صاحب راغی. د جنازې لمونځ مو په ده پسې وکړ. شهيد مو دفن کړ. مولوي صاحب موعظه وکړه. د هغه خبرې مې هېڅ نه هېرېږي. ويل يې: ما اوليدل چې بعضي طلبا جاري. ما هم وجرل؛ خو د شهيد دپاره مې نه دي جرلي. ما د زان د پاره وجرل، چې الله پاک ولې زه شهيد نه کړم. د شهادت دغه غټه درجه يې ولې ما له رانه کړه.

هغه د دستار په شف باندې خپلې اوښکې پاکې کړې. بڼ يې ژرغونې و. ويې ويل: د اعلاي کلمة الله په لاره، چې سوک شهيد کيږي، هغه مې نه دي، هغه جوندی دي. که تاسو وپوښگي، چې هغه اوس سومره خوشاله دي؛ نو ټول به د خدای نه شهادت وغواړي. اوس به ملايکو د هغه په قبر کې جنت له کرکې جوړ کړې وي. هغه به د جنت تماشه کوي او د الله شکرانه به ادا کوي، چې دغه مقام يې ورله ورکړي.

د صحابه وو د جهاد کيسې يې وکړې، چې څنگه به يې په اسلامي جذبه پر کفارو حملې کولې، په هره غزوه کښې به څومره ملايک د مجاهدينو مرستې ته راتلل. په دعا کښې يې په وار وار ويل: يا الله ما له شهادت راکه. يا الله چې په بستر کې د بې غيړتۍ مرگ راله رانه کې.

ما او عبدالهادي به هروخت مولوی صاحب ته زاری کولې، چې جهاد ته مو ولېږي؛ خو ده به ويل چې وخت به يې راسي.

د امريکې جنگ چې شروع سو، مور ته يې اجازه راکړه. مور ورغلو؛ خو طالبانو د کندهار په قول اردو کښې تم کړو. مشرانو راته وويل، چې تاسې نابنده ياست، همدلته پاتې سئ. درې هفتې په کندهار کښې وو؛ خو دوې شپې مو هم په يوه ځايگي کښې تېرې نه کړې. هره شپه به مو ځای بدلاوه، چې د امريکايانو له بمبارۍ بچ سو. هماغه کور چې برابري به مو په کښې تېره کړې وه، پر سبا يې ويشتل کېده. زمور ډېر انډيوالان همداسې په بمباريو شهيدان سول. مور نو ارمان کاوه، چې يو ځل دې امريکايان پر ځمکه په لاس راسي، بيا به ورسره گورو. اخر ټول وتښتېدل. هر څوک په خپله مخه ولاړل. زه هم کلي ته ولاړم.

په کلي کښې خورا گډوډي جوړه وه. د طالبانو مشران تښتېدلي وو. بيا هماغه حرکتیان په ولسوالۍ کښې دېره وو؛ خو دا ځل د حزب اسلامي قومندانان نه وو، چې ورسره ډغرې ووهي. د حزب قومندانان ټول له طالبانو سره ولاړ وو، چې اوس فراره سوي وو. د حرکت قومندانانو نوې کانې پيل کړې وې. د خلکو موټران به يې په زوره بيول، چې دا موټر طالبانو درکړی. ان د خلکو ټپکټران او موټرگاتان (موټرسیکلونه) يې هم ولجه کړل. زمور د کلي له يوه سړي يې غويان هم بيولي وو. هر قومندان ځان ته بنديخانه درلوده، هر څوک چې يې بد اېسپدل، پکښې وابه يې چول. زيات کسان يې په ډبولو معيوبان کړل. ډېر خلک يې يې پوښتنې، يې محکمې شهيدان کړل. په هېڅ شي يې صرفه نه کوله. څوک نه وو، چې پوښتنه وکړي. په دې څو کلونو، چې زه کلي ته نه وم تللی، ډېر شيان بدل سوي وو. کاريزونه اکثره وچ سوي

وو. دېرو کسانو خپل د انارو او انگورو باغونه نړولي وو، چې تریاک پکښې وکړي. د اوبو لپاره یې برمې وهلې وې. دوی ورته بورې ویله. خو ورځې چې تېرې سوې، بیا د هلکانو گډول او د کرکانو ساتل او جنگول پیل سول.

په کلي کښې یوازې په دې باندې خوښ وم، چې له مور سره وم. که نه خو هره ورځ یې راباندې کال تېرېده. د خلکو نارواوې او بدعتونه د زغملو نه وو. نور خو لا پریږده، چې د تورې بلا پیغورونو بیخي په تنگ کړې وم. یوه ورځ چې کور ته ورغلم، زما له ادې سره یې هسې کیسه پیل کړه: ها د شیرینو په زوی خبره سوې؟

مور مې وویل: نه څه یې سوي دي؟

په ملنډو یې وویل: نور نو څه وسي؟ مدرسې ته تللی و، چې مولوی ځنې جوړ سي؛ خو اوس لنډغر گرځي. د یوې اوغانی پیدام نه لري.

مور مې غلې وه.

هغې بیا وویل: د طالبانو هغه امر بالمعروف والا نه و، چې دکرکانو په سر یې د تورکي ورښتان خریلي وو، هغه چارواکو نیولی. تورکی وايي مام زړه ورباندې یخ کړ. ښه مې وډباوه.

بیا یې کت کت وخنډل.

هغه پوهېدله، چې دغه کیسې پر ما بدې لگېږي؛ خو له کسته به یې هر وخت همداسې کیسې کولې. ته وا دا به د بي بي سي راډیو وه. له هرځایه، له هرڅه خبره وه. په کور کښې د هغې له لاسه وخت راباندې نه تېرېده او د باندې د خلکو چلند راباندې غمېده.

د ژمي دوې میاشتې چې تېرې سوې، د پوځیو وخت راورسېد. تریاک دې ورک سي له دومره خواری سره. پوځي نو داسې کېږي، چې د تریاکو د بوتو له منځه نور واښه للون کېږي. چېرته چې د تریاکو بوتې گڼ وي، کوچني او کمزوري دا یې کښل کېږي او غټان یې پرېښوول کېږي. له هغه وخته چې د تریاکو بوتې د گوتې د یوه بند په برابر سي، تر څو چې له لوېشته اوږي، پنځه- شپږ وارې پوځي کېږي. پوځيگر د سهار تر لمانځه وروسته پر دوو پښو ورته کښېښي، ان تر غرمې پورې همداسې اخته وي. بیا چې د غرمې ډوډی یې وخوړه بېدېږي، پر دریو بجو راکښېښي. تر چایو او د ماسپښین تر لمانځه وروسته بیا تر مانېامه کار کوي. یاره خلک خپل اولاد دومره نه نازوي، څومره چې تریاک نازوي. په یو حساب خو دوی هم نه دي ملامت. که نور هر څه وکړي، د واټرېمپ د تېلو پیسې نه باسي. یوازې تریاک دي، چې د دوی گوزاره پرې جوړه ده. د پوځیو په موسم کښې گرده خلک خپل زامن له مکتبو څخه اوباسي او پوځي ورباندې کوي. استادان هم ورته خوشاله وي، دوی هم بېغمه پر خپلو ځمکو کار کوي.

اکا مې هم خپله ځمکه کرلې وه او هم یې د بل سړي ځمکه په نیمایي نیولې وه. هغه سړي بورې نه درلوده. اکا به له خپلې بورې د هغه ځمکه اوبوله. د تېلو او موبلینو پیسې، تخم، کود هرڅه یې په نیمایي سره پرې کول. اکا پخپله په کجکي بازار کښې خپل دوکان ته ته، تورکی یې هم بېوه؛ نو ماته یې وویل، چې پر پوځیگرو وگرځم او د چایو او ډوډی غم یې وکړم. د پوځیو له غمه چې خلاص سو، د نېش وهلو وار راورسېد. دا نو د ثور د منځ شپې وې. گرمی بیخي بلا کړې وه. د نېش وهلو کار تر پوځیو هم سخت و. اته، نه کسه نېشگر به سره خوا په خوا ودرېدل او د پټي له یوه سره به یې تر بل سره په تلو تلو کښې د تریاکو پر غوزو نېشونه وهل. پر سبا یې بیا د همدې تریاکو شپډې په تریاکو کښې راټولولې. د تریاکو ترڅه ورم له لاندې او سوځنده لمر له پاسه، د سړي سر داسې گنگساوه، لکه نېشه چې یې کړې وي.

ځوانان له نورو ولايتونو، ان له کابل او لغمانه هم د کار لپاره زموږ سيمو ته راتلل. دوی ته مو په مزدوری کښې پيسې نه ورکولې. هغوی به هم په حاصل کښې پينځمه يا شپږمه برخه شريکان وو. عجيبه خلک وو، ټوله ورځ ستومانه کار او د شپې تريولس - دولسو بجو پورې ورځې. دوی هم زموږ د کليوالو چومونه زده کړي وو. حسابي توره د هر يوه زده وه. دا نو خورا سخته لوبه ده. د گردو دوه پينځوس ورقو حساب به نيسې، چې د کوم رنگ کومه ورځه تللې ده او کومه يې له چا سره پاته ده، که دې حساب غلط کړ؛ نو تاوان درځي. د پتاسو غاښونه وو، چې خالي کېدل به، د شنو چايو ترموزونه به يو په بل پسې تشېدل. زه حيران وم، چې دوی ولې خپل وخت پر دې عبثو کارونو تېروي. د دوی حافظه دومره ښه وه، چې د گردو ورقو حساب يې په ذهن کښې ساتلی سو؛ نو که سبقان يې ويلي وای، هرڅه به يې څومره ښه زده سوي وو.

ترياکو يو بل غم هم جوړ کړی و. مقتديانو به خپلو امامانو ته په زکات او سرسايه کښې ترياک ورکول؛ نو ځکه امامتې خورا ډېرې سوې وې. پخوا به که په يوه کلي کښې يو يا دوه جوماته وو، اوس پينځو شپږو ته رسېدلي وو. ورسره نشه يان هم زيات سوي وو. د چرسو څکول خو نوره معمولي کيسه وه. هر مازيگر د دوکانو مخې ته چرسيان راټولېدل او سگرتيان به يې لگول. په هر کور کښې د ترياکو کڅوړې هر ځای پرته وې. کله خو به ځينو هلکانو، چې له مور او پلار سره به يې لانجه کړې وه، د ځان وژلو په نيت به يې دومره ترياک وخوړل، چې بېسده به کلينیکو ته وړل کېدل.

له چارواکو سره هم اکثره همدا چرسيان، پوډريان او جوارگر ولاړ وو. د دوی گزمو به چې پر هر چا پېښې سوې؛ نو تاوان به يې خامخا وراړاوه. کله به چې امريکايان ورسره راتلل؛ نو سم د سړي زامن به ځنې جوړ سو؛ خو دلته بيا بل غم و. يوه يوه يو کس به يې خامخا امريکايانو ته په لاس ورکاوه، چې دا القاعده دی. ځينې کسان خو يې ان گوانتانامو ته استولي وو. د امريکايانو په ليدو ډېر ځورېدم. ځان راته بد اېسېد، چې زه د سرکوزو په شان ورته گورم او دوی يې غمه گرځي.

په کلي کښې مې دويم کال هم همداسې تېر سو. د ترياکو راټولول، چې خلاص سول، بيا وزگار سوم. نور نو بيخي وخت نه راباندې تېرېده. له خلکو سره مې هم نه وه جوړه. هر مازديگر به د زاړه ښار غونډی ته تلم او د ماښام تر اذانه پورې به هورې کښېناستم. زوړ ښار زموږ د کلي په څنگ کښې و. دا د يوې لويې کلا پاتې شونې وې، چې په منځ کښې يې يوه نيغه غونډی ولاړه وه او چارچاپېره يې نرېدلې دېوالونه. هر دېوال يې پنځه شپږ سوه گزه به اوږد و. په هر گوټ کښې يې د نرېدلو برجونو نڅېښې ښکارېدې. سپين زېرو ويل، چې دا د امير کروړ ښار و؛ ځکه خو يې زوړ ښار باله. دوی ويل، چې ډېر کلونه پخوا امير کروړ يو پاچا تېر سو. داسې ښکارېدل، چې پخوا به د دې غونډی پر ځای کومه کلا ولاړه وه؛ ځکه چې ځای ځای پکښې گچ او اومې خښتې ښکارېدلې. ځينو کسانو پکښې کيندنې هم کړې وې. خلکو ويل، چې يو نيم کس ته سره زر او زاړه لوښي په لاس ورغلي دي. يو مازديگر پر غونډی ناست وم، چې د کاريز موغري د کلي يو ځوان راغی، زما خوا ته کښېناست. هغه ولي محمد نومېده. پلار يې امريکايانو په گوانتانامو کښې بندي کړی و. کله کله به مې له هغه سره د زړه خواله کوله. هغه هم هرچا ته حال نسو ويلای؛ نو ځکه به ما ته راته. ولي محمد راته وويل:

— شريکه دې شين سترگو ته دې پام دی؟

ما وويل: هوکې، ښه يې وينم؛ خو څه وکړو؟ څه مو له لاسه نه دي پوره.

— په دهاوت کښې طالبان سره راغونډ سوې دي.

— نو ته څه وايي، چې هورې ولاړ سو؟

— شريکه زما خو ورته سودا ده، چې ولاړ سم.

– کليوالو ته به څه وايو؟

– په کلي کښې به ووايو، چې موږ د بلې ناوې دايرې ته څو، چې سبقان ووايو.

بله هفته دواړه د دهرات خوا ته وخوځېدو.

موږ ته مې په پټه وويل، چې زه بېرته کوټې ته خپلې مدرسې ته ځم؛ خو چې نورو ته حال ونه وايي.

د دهرات په غرونو کښې له طالبانو سره يوځای سو. هغوی به له ولي محمد سره له پخوا پېژندل، ځکه خو بڼه ټينگ روغېر يې ورسره وکړ. څو ورځې يې راته د راکټ او ثقيل د استعمال ټريننگ راکړ. د لاسي بمونو او د ټانک ضد ماینونو په چم يې هم بلد کړو. ما د وسلو استعمال ژر زده کړ. ولي محمد هم بد نه و؛ خو هغه يوڅه ډارن و. پر دويمه هفته خبر راغی، چې د امریکایانو قواوې پر دې لاره تېرېږي. موږ ورته ځانونه تيار کړل. په يوه دره کښې په کمين ورته کښېناستو. دا نويوه تنگه دره وه، چې د هسکو تورو غرونو په منځ کښې لکه لوی بڼامار اوږده غځېدلې وه. درې په بر سر کښې څو لارې لرلې؛ خو دا بل سر يې يوه لاره درلوده، چې دښتې ته وتله. لاندې نری لاره او په خوا کښې يې سيند و. موږ د درې په همدې سر په يوه پېچومي کښې دوه ځايه د ټانک ضد ريموت والا ماینونه ښخ کړل. د ماین په فيوز پورې مو دوه مزي وتړل. مزي بيا په يوه ټيکلي پورې تړل سوي وو. له ټيکلي څخه دوه نور مزي يوې اویا امپيرې بترې ته ورغلي وو. بترې مو هم د ماین تر څنگ ښخه کړه. د ماین پر برابر د غره يوه ډبره مو په رنگ باندې سره کړه. مخامخ د درې په بله ډډه کښې يو عرب مجاهد زمور له څو انډيوالانو سره پټ سوی و. ريموت د عرب مجاهد په لاس کښې و. زمور انډيوالانو ته يې د ريموت استعمال ورزده کاوه. موږ ته يې په ټريننگ کښې راښوولي وو، چې څنگه د کفارو اول موټر، سرې ډبرې ته ورسېد، بايد د ريموت تنی کښېکارو.

د درې په دواړو خواوو کښې زمور يو-يونيم سل مېړونه پټ وو. له ما سره راکټ و. د سهار لمونځونه، چې مو وکړل، په مورچو کښې کښېناستو. لمړ ختلی و، چې د امریکایانو د موټرو غرههار مو واورېد. زړه مې ټوپونه وهل. خورا خوشاله وم، چې نن مې د جهاد ارمان پوره کېده. شېبه وروسته د هغوی اول ټانک زما له مخې تېر سو. زه د غره پر سر د يوې ډبرې شاته پټ وم. موږ ته مشرانو ويلي وو، چې څنگه د امریکانو پر اول موټر ماین پټاو سو، تاسې به ډزې پيلوئ. د کنار په سر کښې دوه څر امریکایي ټانگان روان وو. ورپسې پنځه – شپږ برگ رېنجر موټران تېر سول، چې ماین پټاو سو.

د الله اکبر نارې پورته سوې. ما د راکټ ډز وکړ. د يوه رېنجر منځ مې په نخښه کړی و. گرز سو، سرې لمبې ترې پورته سوې. ژر مې بل راکټ ورته برابر کړ. ورپسې موټر مې هم وويشت. زمور انډيوالانو د ثقيل ضربې کولې. له لاندې د امریکایانو بوغاري پورته وې. د هغوی مرمی زمور شاوخوا ته پر ډبرو مښتې. پوه نسوم، چې څونه وخت مو سره وډزول؛ خو يو وخت مو پام سو، چې د هغوی له خوا مرمی نه راځي. د تکبير په نارو ورشېوه سوو. له هغو موټرانو، چې ما ویشتلې وو، د څرو لوگيو په منځ کښې لا د اور کوچنی لمبې ولاړېدې. ښه ورنژدې سوم. د اول موټر په منځ کښې پينځه کسه وطني امریکایان سوځېدلي وو. د دويم رېنجر د مخ بانټ او انجن لادرکه و. په سيټ کښې يې يوازې د يوه کس دواړه لينگي پر سوځېدلې چوکۍ سکاره سوي وو، نور بدن يې د موټر له خلاصې دروازې د باندې ځورېد و. د موټرانو په دوړاو خوا او د سيند په څنډه کښې بلا ډېر مړي پراته وو. نور انډيوالان مې پر مړيو گرځېدل او وسلې يې راټولولې؛ خو ما سيل کاوه. يو چا ريغ وکړ:

هلئ دلته راسئ. دا خو ژوندی دی.

په منډه د کتار پای سر ته ولاړو. یوه امریکایي پر اړخ پروت و. خپله پښه یې ټینګه نیولې وه، بوغارې یې وهلې. یوه پایڅه یې له وړانه تر پوندې پورې په وینو سره وه. زموږ یو مشر راورسېد. امریکایي یې پر مخې پرې ایست. د خپل واسکت له جیبه یې چاره راوایسته. د هغه د وسپنیزې خولې تسمه یې غوڅه کړه. خولې یې ایسته سیند ته گوزار کړه. د هغه پر شا باندې یې خپله چپه پښه کېښېښووه. د چپ لاس دوې گوتې یې د امریکایي په سترگو کېښې ورومنډې. نورې گوتې یې د هغه په تندي او سر کېښې ټینګې کړې او سر یې پورته خوا راقات کړ.

امریکایي ژړل. چیغې یې وهلې. په خپله ژبه یې څه ویل؛ خو موږ پرې نه پوهیدلو.

مشر الله اکبر وویل، د هغه پر ستوني یې چاره تېره کړه. وینې دارې وهلې. مشر د هغه سر بیخي غوڅ کړ. بیا یې پرې شوی سر تر وینستو ونيو. پورته یې کړ. پر مخ باندې یې نارې ورتو کړې. ما نور ورته نسو کتلای. بورېدلې وم. مخ مې بلې خوا ته واړاوه.

یوه انډیوال مو پاس له غره څخه چیغه کړه: هلې چې طیارې راغلې. ځانونه پټ کړئ.

مخ په بره مې منډه کړه. یوې سوږې ته ورسېدم. پکښې ورننوتم. شېبه نه وه تېره، چې گرزهار سو. داسې درنې چاودنې وسوې، چې غر یې له غره سره وښوراوه. د سوږې له چته خو ډبرې راخطا سوې. سوږه له دورو ډکه سو. ما ویل اوس به غر راباندې چپه سي. چې گرزهار چوپ سو راووتم. امریکایانو خپل موټران په بمونو ویشتلې وو. له گردو موټرانو څخه تور دودونه پورته وو. زموږ ځینې انډیوالان هم په بمانو لگېدلې وو. څوک شهیدان او څوک ټپیان سوې وو. د امریکایانو مړي ترې تم سوې وو؛ خو د وطني امریکایانو جسدونه هماغسې پراته وو.

په کلیو کېښې د امریکایانو جاسوسان زیات وو. مشرانو راته وویل، چې اوس به خامخا ډېره قوا را پسې راسي او تلاشي به وکړي؛ نو ټول به سره خواره سو. چې بل عملیات مو کاوه، بیا به خبر درکړو.

یوه پنجابي ډاکټر زموږ د ټپیانو علاج وکړ؛ خو د پېنځو کسانو ټپونه سخت وو. مشرانو ما ته وویل، چې ته خو په کوټه کېښې بلد یې؛ نو ته به له څو نورو انډیوالانو سره دغه ټپیان کوټې ته ورسوې. ټپیان مو په دوو ډاټسنو کېښې واچول، روان سو. یو څه منزل مو کړې و، چې د تور سرو ژړا و فریادونه مو واورېدل. لږ وړاندې مې پر لاره د یوه ماشوم تور پلاستيکي بوت ولېد. موټر مو ودراره، زه ورکښته سو. یوه ډنگره توره پښه په بوت کېښې وه. پښه تر زنگانه لاندې غوڅه وه. د دوو هډوکو سپین سرونه د پلو په منځ کېښې ښکارېدل. ټوله پښه او د بوت یوه څنډه په توربخونو سر وینو لږلې وه. نوکي بره د غره په لمن کېښې څو مېږو او وزو بوغارې کولې، ها خوا دې خوا یې ترهېدلې منډې وهلې. زه وروختم. هورې د لس دولسو کالو ماشوم ټوک ټوک پروت و. کالي یې داسې پرې پرې و، چې ته وا چا به په چرې پرې کړي وي. سر او مخ یې گرده سوځېدلې وو. گرد سره د پېژندلو نه و. سترگې یې راوتلې وې. د سترگو ژورغالي یې داسې ښکارېدلې لکه په تناره کېښې، چې سرې سکروټې پرتې وي. گرده بدن یې زخمي زخمي وو. د غوڅې پښې له تپه یې ټینګه تور بخونه وینه د ژېړو وښو پر سر نری لاره جوړه کړې وه. ښايي له ماشوم سره به د خپلو مېږو د لوږې غم و؛ ځکه خو یې تېري واښه په خپلو وینو اوبه کړي وو؛ خو واښه خونخواره نه وه، وینه یې نه وه څېښلې. خو گامه بره ډبرې داسې سوځېدلې وې، چې لا هم تاو ځنې لټېده.

شا و خوا ته د څو مېږو او وزو مړي هم پراته وو. د هلك مړی مو په موټر کېښې واچاوه. د درې په سر کېښې د لس پینځه لسو کورونو یو کوچنی کلی و. امریکایانو پر دې کلي هم بمان غورځولي وو. شپږ اوه کوره یې خچ پچ کړي وو. تور سرې، کوچنیان او سپین ږيري یې گرد سره تر خارور لاندې کړي وو. د کوچنیانو او تور سرو بوغارو کلی په سر اخیستی و. د نړېدلو کورونو له منځه خړ دودونه لټېدل. کلیوالو د خارور په کوټو کېښې خپل عزیزان لټول. د لوښو ټوټې او د نیالیو نیم روغ نیم سوځېدلې توکران یې له خارورو راپستل. د کلیوالو اروا هم په



مور نه وه خبره، چې امریکایانو ته مولاره نیولې ده؛ خودې یې غیرتانو داسې ظلم ورباندې کړی و. سخت درد راغلی و، چې دغړې مور ورسره وهو؛ خو کسات یې له تور سرو اخلي. پر ځمکه ولله که رانه خلاص سي؛ خو څه وکړو اسمان ته مولا س نه رسي.

زما خوا هغه امریکایي ته بده وه، چې زمور مشر یې سر غوڅاوه؛ خو د کلیوالو حال چې مې ولېد، یوه سوم، چې پر کفارو رحمېدل غلط دي. ما په سټیلايټ ټېلفون کښې مشر ته خبر ورکړ، چې د کلیوالو مرستې ته دې څوک راولېږي. د هلك مړې مور راکښته کړ. څو تنه کلیوال زمور خوا ته راغلل. هر یوه له بل څخه پوښتنه کوله: څوک دی؟ ودې پېژانده؟

چا وویل: دا کالي خو یې د گلالي دي.

بل یې هغه ټونگه کړ: غلی سه، چې مور یې راغله.

شېبه نه وه تېره، چې یوه په عمر پخه بنځه راورسېده. چې ښه رانژدې سوه، وې پوښتل: دا څوک دی؟

ټول غلي وو.

هغې د خلکو په منځ کښې ځان ته لاره جوړه کړه، د مړي خوا ته کښېناسته، د هلك د څيرې لستونې له منځه یې د هغه مت ته لاس یووړ. د تاویز بند یې په گوتو راکښ کړ، تاویز یې راوايست، یو دم یې چيغه کړه: وه خدایه!

په خپل مخ باندې یې د څپېرو باران جوړ کړ، نارې سورې یې پیل کړې: وه د گلالي پلاره! څه سوې؟ بوره یې کړم. چېرته یې ځان راورسوه.

درگرده یې چيغې وهلې، په غبرگو لاسونو یې پر سر خاورې بادولې، وینښته یې شکول، د مړي پر ټبر یې سر لگاوه، بیا پورته کېده. د لیونیانو په شان یې څو گامه بره منډې وهلې، بېرته راگرځېده، بیا بلې خوا ته ځغسته، بېرته د مړي څنگ ته راتله. څو نورې تور سرې راورسېدې، هغه یې ټینگه کړه. ما نور ځان نسو ټینګولای. اوښکې مې بې اختیاره وبهېدې. مخ مې موټر خوا ته کړ. د لونگی په شف باندې مې اوښکې پاکې کړې. موټر ته وختم. د لاس په اشاره مې موټروان پوه کړ، چې حرکت وکړي. تر ډېره ځنډه ټول غلي وو. په موټر کښې داسې چوپتیا وه، لکه په هدیره کښې چې وي.

له انډیوالانو سره مې د غرو پر لارو دوه ورځې مزل وکړ، ایله چې کوټې ته ورسېدو. په کوټه کښې زمور نور انډیوالان ډېره وو. هغوی ټپیان یوه هسپتال ته یوړل. زه د مدرسې پر لور رهي سوم. چې څنگه مدرسې ته ورسېدم پر عبدالهادي مې سترگې خوږې سوې.

د مولوي صاحب پوښتنه مې ځنې وکړه. هغه وویل، چې مولوي صاحب ډېر یادولې. دواړه ورغلو. ما ورته د خپلې تورې کیسه وکړه.

مولوي صاحب پر اوږه وټپولوم، وې ویل: زه پوهېدم چې ته به د ما ارمان پوره کېي. خدای دې اجرone درکي.

بیا مې پر کلیوالو د امریکایانو د بمباری کیسه ورته وکړه. د هغوی له سترگو اوښکې روانې سوې.

تر څو ورځو پورې د عبدالهادي د پوښتنو له لاسه په عذاب وم: امریکایان څه ډول دي؟

د خنزیر غوښه یې خورله؟

بریندې مېرمنې ورسره وې؟

وايي چې دوی په ولاړو بولې کيې؟

په رښتیا امریکایان د قران په پاڼو کونه پاکيې؟

داسې پوښتنې یې کولې، چې زه یې بیخي حیران کړی وم. ما وویل، چې زه خو د هغوی په منځ کښې نه وم، چې په هرڅه یې خبر اوسم.

بله ورځ یې وویل: اورېدلي مې دي، چې چارواکي عیسویان سوي دي، دا رښتیا ده؟

ما وویل: نور خو مې نه دي لیدلي؛ خو زموږ د کلي قومندان لا لمونځ کاوه.

– وايي ټول شراب چښي؟

– ښځه (نه یم خبر). له شرابو یې خدای خبر؛ خو ټول چرسیان او پوډریان ورسره ولاړ دي.

خو ورځې وروسته ما غوښتل، چې بېرته له انډیوالانو سره دهرات ته ولاړ سم. د دهرات په غزا کښې زموږ مشر یو څو اوغانی په لاس راکړې وې. بیا چې کوتې ته راتلم شل زره کلداری یې د جیب څرخ لپاره راکړې. د مولوي صاحب هغه پور مې نه و پرې کړی، چې د ادې د علاج لپاره یې راکړی و؛ نو ورغلم، چې حسنه یې ورکړم او د خدای پاماني ورسره وکړم. د مدرسې په انگرې کښې څو کسه طلبا تر مولوي صاحب راچاپېر وو. هغوی پوښتنې کولې او مولوي صاحب یې ځوابونه وېل. زه چې یې ولېدل، راولاړ سو. طلباو ته یې وویل: شابه تاسې اودسونه وکئ، ماخام نیگدې دې.

پخپله له عبدالهادي سره زما خوا ته راروان سو. ما ورته پیسې ونيولې. هغه راته حیران وکتل. موسکي سو. وپې ویل: دا چې شې دي؟

ما وویل: استاده! دا هغه پیسې دي، چې تاسو زما د مور اېرېشن ته راکړې وې.

پر اوږه یې لاس راکنښو. په خندا یې وویل: خه، خه. نو ته د همدې د پاره راغلې وې؟

– نه استاده، سبا له خیره زما انډیوالان بېرته ځي. زما نیت و، چې ورسره ولاړ سم. راغلم چې رخصت واخلم.

هغه د تسبو اړول بس کړل، وپې ویل: دغه راکت او ټوپکې خو هرسوک چلوې شي. ته او عبدالهادي بل کار له جوړ یې.

ما وویل: پوهېرم، استاده تاسې غواړاست، چې په مدرسه کښې پاته سم. سبقان مې شروع کم.

– نه بچیه. نن سبا د تعلیم نه جهاد ډېر اهم دې.

– زه هم جهاد ته ځم كنه.

سترگې يې زما له سترگو لرې كړې. د مدرسې د مينارې سر ته يې، چې د مازديگر لمر روښانه كړې و، وكتل. لويه ساه يې واخيسته، ويې ويل: تاسې بايد د بمونو جوړول زده كئ. زه به مو وزيرستان له بوزم. هلته به نور مجاهدين تېرېنگ دركي. دا كار هر سوک نشي كواى. ما له پته شتې، چې تاسې دواړه دا كار يادولې شې.

ما ورته كړه: استاده! عبدالهادي به درسره ولاړ سي؛ خو زه بېرته ځم. مور به نورې غزاگانې وكو.

زما خبرې يې راپرې كړې: بچيه! جنگ له مازغه پكار دي. هر سوک بيا مازغه نلري. په گولۍ باندې به يو كس ولې؛ خو ستا په يو يم باندې به شل پينزه ويشت كسه كفار ختميگي؛ نو ته پخپله ووايه كوم كار فايده مند دي؟

د ماخستن تر لمانځه وروسته مو هم تر ډېر ناوخته پورې خبرې وكړې. مولوي صاحب د اصحابو د جهاد ډېرې كيسې وكړې. د حضرت سلمان فارس كيسه يې وكړه، چې د خندق په غزه كښې يې رسول الله (ص) ته د خندق د كيندلو مشوره ورکړې وه او د عقل په مرسته يې قوي دښمن مات كړى و.

زه يې قانع كړم، چې د هغه خبره ومنم. زه او عبدالهادي چې د خوب لپاره د هغه له كوټې څخه وتلو، ما بيا ورته پيسې مخې ته كښېنووي. مولوي صاحب وويل: سبا د تا انډيوالان افغانستان له زي؟

ما وويل: هو استاده!

– نو دغه پيسې ورکه، چې د تا مور يې ته يې وركي.

– استاده! هغه به په پيسو څه وي. دا تاسې واخلي خپلو بچو ته يې ولېرئ.

هغه زما سر ښكل كړ. سترگې يې داسې وځلېدې، لكه تر ژړا د مخه چې د سړي په سترگو كښې اوښكې ځلېږي.

ويې ويل: گوره عبدالستار جانه! ته زما د زوى په شانتې يې. قسم دې، چې د زوى نه راله مخكې يې. واله دا پيسې دې مور يې له ولېگه. ما له د هغې دعا هر سه دي.

د بابا تر مرگ وروسته دا اول ځل و، چې پلرنۍ مينه مې محسوسه كړه. پر هغه باندې رښتيا لكه اولاد گران وم. د هغه لاسونه مې ښكل كړل. هېڅ كله مې د چا په لاسونو كښې داسې گرمي نه وه ليدلې. گومان مې كاوه، چې زړه مې ويلېږي. زړه مې غوښتل، چې چيغه وكړم، ټوپونه ووهم، والوزم. لكه يو دروند بار مې چې له اوږو څخه لرې سوى وي، همداسې ځان راته سپك ښكارېده. زړه مې ويل، چې دى انسان دى كه ملايك؟ له خدايه مې داسې موقع غوښته، چې د استاد احسان وراډا كړم.

سبا د سهار تر لمانځه وروسته د دهرات انډيوالانو ته ورغلم. پيسې مې وركړې. د كلي نوم او د اكا نوم مې هم وروښود، چې پيسې ورورسوي. په نڅښه كښې مې د جيب دسمال، چې ادې پكښې گلان گنډلي وو، وركړ چې زما مور ته يې وركړي.

درېم څپرکي

ورخ راباندې کال تېرېده. عبدالهادي کور ته تللی و. هغه چې راسره و، گومان مې کاوه، چې ټول خپلوان راسره دي؛ خو په دې ورځو کېنې پوهېدم، چې يوازې يم. ادې مې ډېره يادېده. دلته له نورو مجاهدينو سره بلد سوی وم؛ خو هغسې مې له هېچا سره نه لگېده لکه له عبدالهادي سره چې لگېده.

کله کله خپل وطن ته حيرانېږم. زموږ ښارونه پاڅه سرکان نه لري؛ خو په ميرانشاه کېنې ان وړو کليو ته هم سرکان تېر سوي وو. زموږ کلی د کجکي بند ته ډېر نژدې پروت دی؛ خو برق مو نه درلود. ميرانشاه ته خدانزده له کوم ځايه راته؛ خو ان لرو درو ته هم د بجلي تارونه غځېدلي وو.

ميرانشاه سخت غيږتي خلک لري؛ خو يو کار يې پر ما ښه نه لگېږي. چې کليو ته ولاړ سې، ښځې او نارينه په گډه په خپلو پټيو کېنې کار کوي. پر ښځو باندې واښه شکوي، مال پيايي، ځينې خلک خو په ښځو باندې لو هم کوي. خو دوی بيا لکه د کوټې خلک نه دي، چې خپلې ښځې بازار ته پرېږدي. په ستر کېنې ښه ټينگ دي. هر څوک د ځان پاچا دی. ټوپک او برېت دوی ته د فرض و سنت حيثيت لري. هېڅوک بازار ته تش لاس نه ورځي. لکه د پخوانو خلکو کيسې، چې بابا مې راته کولې، دوی هم هماغسې پر ټټر باندې د مرميو کتار تړي. کلاشينکوف ته دوی ماشين وايي او دومره يې ښکلي جوړوي، لکه ناوې چې سينگار کړې. دوه درې دانې ججوړې په شنه او سره رابرتېپ باندې سره خوا په خوا تړي. په ټوپکو پورې ځونډی، غمي او کوچنی هيندارې لگوي، لکه زموږ خلک چې رخچينې (خولې) سينگاروي، دوی هماغسې شوقي ټوپکې جوړوي. ته وا چې مېرانه به په برېت پورې وي. څومره چې د چا برېتونه غټ وي، هماغومره د خلکو ښه اېسېږي. برېتور مېرانه خپل برېتونه د شپښمو په تېل غوړوي؛ خو درېغه چې دا خلک زيرې خري. له ملا صاحبانو او سپين زيرو پرته نور څوک زيره نه پرېږدي. که د ځوان پر مخ دې زيره وليده؛ نو پوه سه چې هغه د مدرسې طالب العلم دی.

دلته د پاکستان حکومت نه چلېږي. يو پوليتيکل چې يې بولي سته، هغه هم خدای خبر، چې څه کوي او څه نه کوي. قانون د خلکو خپل قانون دی. هماغه جرگې دي، نرخ دی او رواج دی. دوی دښمني ته بدې وايي. داسې کس به پيدا نه کړې، چې له چا سره يې بدې نه وي. بس هرڅوک چې پر خپل دښمن ورپېښ سو، ولي يې. داسې ورځ به نه وي، چې د ميرانشاه په بازار کېنې مړي ونه سي. خلک وايي، چې دلته د ((کيبات)) په نوم يو خوستوال و، ۹۹ مړي يې کړي وو. خلکو له هغه څخه د مېراني اتل جوړ کړی و. اوس هم چېرته چې د غيرت خبره کېږي؛ نو د کيبات نوم ضرور ورسره يادېږي.

په بازار کېنې د وسلو ډېر دوکانونه سته. له تمانچې څخه رانيولې تر راکت او ثقيله پورې، ان توپ او هاوان هم پکېنې خرڅېږي.

زموږ مرکز د بازار په څنډه کېنې حقانيه دارالعلوم دی. دغه مدرسه زموږ د کوټې د مدرسې په څېر د مرمرو په ډبرو نه ده پوښل سوې. دېوالونه يې له سميتي خښتو جوړ دي. پر غولي باندې يې پخې خښتې لگېدلي دي. د مدرسې ناظم پنجابي دی؛ خو پښتو يې زده ده، هغه هم داسې چې (ږ) او (ژ) يوشان تلفظ کوي او (ښ) لکه (ش) ادا کوي. په دې درېو مياشتو کېنې، چې زه او عبدالهادي دلته يو، مولوي نعماني صاحب دوه ځله زموږ پوښتنې ته راغلی دی. دا ځل چې له خيره راسي همدلته به پاته سي.

دلته هم ښه تکړه علما سته. موږ سبقان وايو او بمان جوړوو. د مدرسې شا ته بل لوی سراي دی، چې د ناظم له کوټې څخه لاره ورته تللې ده. د ناظم د کوټې له درگاه سره پيره دار ناست وي، يوازې هغه کسان بل سراي ته ورپرېږدي، چې مخصوص کارتونه لري. دغه سراي يوه لويه درگاه د سرک خوا ته هم لري. درگاه له خورا درنې او ډبلې وسپنې جوړه ده. کمزوری سړی يې په يوازې سر نه سي پورې کولای. دغه درگاه هم پيره دار لري او يوازې زموږ خپلو موټرانو ته د ننوتو اجازه ورکوي. په سراي کېنې څو لوی لوی گودامونه سته. په هر گودام کېنې درې څلور ماژدا لاری ځايېږي. د ټولو کوټو کونجيانې له ناظم سره وي. له مدرسې سره په لگېدلي دېوال پورې زموږ ورکشاپ پروت دی. د

ورکشاپ په اوږدو کښې یو اوږد مهز ولاړ دی. شاوخوا ته په دېوالونو پورې وسپنيزې الماری لگېدلې دي. تروټیل، سي فور (C4)، تي ان تي، پټن PTN، د بېرنگانو مردکي، د ټټاری مېخونه، رابر ټپپ، او څو ډوله نري او ډبل مزي په الماریو کښې جلا جلا ایښوول سوي دي.

مور څو رقم بمان جوړوو. یو ټایمر والا بم دی. د دې بم فیوز په مزو باندې یوې گړی پورې تړل کېږي. گړی چې پر هر وخت برابر کړې، هماغه وخت د مزو دواړه سرونه سره لگېږي او فیوز جوي. د فیوز په چولو سره ټول بم پټاوېږي. ټایمر بمان معمولاً د غوړو په تیمانو یا په بخار دېگونو کښې لگوو، بیا یې د بایسپکل شاته او یا په رېږیو کښې ږدو. دغه بم والا بایسپکل یا رېږی پر داسې لارو دروو، چې د کفارو موټران پر تېرېږي.

تي ان تي داسې باروت دي، چې پټاو سي په ثانیه کښې ۹۵۰۰ متره واټن وهي. هر شی چې مخې ته یې ورسې، ټوټې ټوټې کوي یې. نورو باروتو ته که اوبه ورورسي، بیا سم کار نه کوي؛ خو پر دې باندې اوبه تاثیر نه لري.

پټن بیا تر تي ان تي لا نامي دي. دا په ثانیه کښې ۱۲۵۰۰ متره مزل کوي. د خپل خواوشا ټول شيان په چرو بدلوي. بیخي لکه گرنېټ (لاسي بم)، چې هره ټوټه یې د گولی کار کوي، دا هم له هر شي څخه گولی جوړوي. تک سپین لکه واورې دي. چې په لاس کښې یې ټینګ کړې، لکه واوره سره غونجېږي. داسې بڼه بلېږي، چې شنې لمبې ځنې خېژي؛ خو دود نه لري.

مور د فدایانو په واسکتونو او موټرانو کښې له همدې موادو کار اخلو. شپږ کیلو پټن د هر واسکت په لاندېني وت کښې گرد چاپېره هواروو. شاوخوا ته یې د واسکت په بل وت کښې د بېرنگ چرې او د ټټاری مېخونه اچوو. یو کوچنی فیوز د پټن په منځ کښې لگوو، چې له دوو سرونو یې نري تارونه راوتلي دي. دغه تارونه په یوه بټن پورې نښلوو. هر وخت چې فدایي کفارو ته ورنژدې سو، بټن کښکاري، سم له واري فیوز پټاو کېږي او ورسره پټن جوي. په واسکت کښې هر مېخ لکه مرمی الوزي او چې پر هر چا ولگېږي؛ نو کار یې ورسوي.

په موټرانو کښې هم له PTN څخه کار اخلو. موټران یا له افغانستانه راځي یا یې همدلته رانیسو. د افغانستان نقلي پلټونه راسره ډېر دي. ځینې غله له افغانستانه د غلا موټران دلته راولي او له دې ځایه غلا کړي موټران هلته بیایي. زموږ کسان له هغوی څخه موټر رانیسي، پلټونه یې الېشوي او مور یې د فدایانو د حملو لپاره برابرېو. غله هم د پاکستان له ملیشو سره لاره لري او هم د افغانستان له پولیسو سره، دواړه د پیسو سپي دي. غله چې یو څو روپی ورته ونیسي، هر څه تېرو سي. غله دغه فدایي موټران هر ځای ته، چې مور وروښیو، بیایي؛ خو زموږ یو دوه کسه انډیوالان هم ورسره ځي، چې بیا غداري ونه کړي.

موټر چې مور ته راسي؛ نو زموږ مستري انډیوالان ورباندې لگېږي. سیتونه، سوچبورډ، د دروازو پوښونه او ټولېکس یې خلاصوي. بیا مور په ډېرو ځایونو کښې پټن ږدو. د موټران تر سیت لاندې، په ټولېکس کښې او تر سوچبورډ لاندې. درې واړه ځایونه په نریو مزو له یو بل سره نښلوو. شاوخوا ته یې تروټیل، گرنېټ، د ((بي ام يو)) گولی، د ((هاوان)) او ((ار بي جي)) مرمی او نور شيان ږدو. د موټر د دروازو منځ هم په مېخونو ډکوو. فیوز د موټران تر سیت لاندې لگوو، چې پخپله فدایي ټوټې ټوټې سي او پس له حملې د پېژندلو نه وي. پخوا به مو د فیوز مزي په یوه بل شي پورې نښلول، چې په ریموټ باندې کار کوي؛ خو اوس امریکایان له خپلو موټرانو داسې یو شی خپروي، چې گردچاپېره په پنځوس مترو کښې ریموټ کار نه کوي؛ نو اوس د فیوز مزي د سوچبورډ له یوه سوچ سره هم نښلوو. که ریموټ کار ونه کړي، فدایي به دغه سوچ کښکاري.

درې مياشتې نورې هم تېرې سوې. په مېرانشاه کښې مې شپږمه مياشت پوره سوه. درې مياشتې مخکې چې عبدالهادي کور ته ولاړ بېرته رانغی. مولوي نعماني صاحب وويل، چې هغه اوس مدرسې ته هم نه ورځي. پلار يې د کندهار په ښار کښې خپل کور جوړ کړی او کډه يې وړې وه.

عبدالهادي پخپله ښه غيرتي ځوان و؛ خو پلار يې زما د تره په شان ټول عمر پر کور تېر کړی و.

ما ويل مولوي صاحب به له هغه خپه وي؛ خو داسې نه و.

نعماني صاحب وويل: ((د مور و پلار خدمت هم د جهاد اجر لري))

مولوي صاحب خورا لوی زړه لري؛ خو زه له عبدالهادي پر دې خپه وم، چې يو رخصت يې هم رانه وانه خيست. ان يو ټېلفون يې هم راته ونه کړ. ما خو وارې ورته زنگ وواهه؛ خو ټېلفون به يې هر ځل بند و. گومان کوم هغه وپريډه، چې زه ورته ټينگ نه سم، چې بېرته راسه؛ ځکه خو ټېلفون به يې هر وخت بند و.

په دې درېو مياشتو کښې، چې عبدالهادي را څخه تللی و، دومره ښه و چې مولوي صاحب دلې و. هغه هره جمعه کور ته ته. دوې شپې يې تېرولې او بيا بېرته راته. کله کله کوټې ته هم ته. هورې يې ډېرې شپې کولې. تېر ځل چې کوټې ته تللی و، زموږ يو کليوال يې په مدرسه کښې ليدلی و. هغه ورته ويلي و، چې زموږ د سيمې گردې ناوې طالبانو فتح کړي دي، يوازې د کجکي بازار د چارواکو په لاس کښې دی.

د نعماني صاحب په راتگ سره د طلباوو شمېر زيات سوی و. طلبا به دلته هم هماغسې پرې راتولېدل، لکه په کوټه کښې چې به راتولېدل. زما وخت اکثره په سبقانو تېرېده. په دې ورځو کښې مو فدايان بيخي لږ سوي وو؛ ځکه خو د بمانو او فدايي واسکتونو جوړولو ته دومره ضرورت نه وو.

يوه ورځ نعماني صاحب وانې ته بوتلم. دا د جنوبي وزيرستان مرکز دی. هلته يوه لويه مدرسه وه. د فدايانو تېرېنگ هم هورې کېده. موږ اکثره وخت واسکتونه دوی ته استول او يا فدايان تر تېرېنگ وروسته مېرانشاه ته راتلل او موږ به واسکتونه ورکول. د تېرېنگ خونې ته ننوتو. پنځه شپږ تنه فدايان ناست وو، تي وي ته يې کتل. په تي وي کښې يو سورمخي بيزو وزمه سړی، چې توربخونه دريشي او سره نيکټايي يې اغوستې وه، د يوه قره قلی خولې والا تر څنگ ناست و. سورمخي ږيره او برېتونه خريپلي وو، سرتور سر ناست و. د هغه بل پر تن بيا سپين کالي او شنه چپنه وه، می وريچې ږيره او برېتونه يې همدومره وو، لکه لس شپې د مخه چې يې خريپلي وي. دوی د يوې لويې کوټې په بر سر کښې ناست وو. په دا بل سر کښې يې نور رنگ رنگ دريشی والا پر چوکيوناست وو. په منځ کښې يوه دنگه غنم رنگه لغړه ښځه، چې يوازې شرمگاه او تيونه يې پټ وو، نڅېدله. نورو ورته چکچکې وهلې. د ښځې ژپر بخوني اوږده وينبتان پر اوږو يې پراته وو او د هغې له تاوېدو سره په هوا کښې چورلېدل. هماغه هلک مې رايا د سو، چې زموږ د کلي د قومندان په کور کښې نڅېد. په تي وي کښې، چې سورمخي ښکاره سو، تېرېنگ والا په کوم بتن کښې گوته ووهله. تصوير همداسې ولاړ پاته سو. تېرېنگ والا له رنگه پنجابيانو غونډې و؛ خو پښتو يې وپيله. له فدايانو څخه يې وپوښتل: دا سوک دې؟

ټولو په يوه ښځه وويل: شيطان بوش.

هغه بيا وپوښتل: دا بل يې سوک دې؟

بيا ټولو د تجويد د شاگردانو په شان يو ځاني وويل: مرتد كرزى.

هغه بيا پر بتونو گوتې ووهلې. بل تصوير راغى. ويې ويل: دا چې گډېگي دا سوک دې؟

\_ د كرزى زړدى لور ده.

نعماني صاحب تر لاس ونيولم، له كوتې څخه ووتو.

ما ورته كړه: استاده! دا خلك څه ناروا كارونه كيي؟ ولې په فدايانو داسې شيان گوري؟

\_ د دې دپاره چې پوې شي، چې كافران سه سه كارونه كيي.

\_ تاسو خو ويل، چې تې وي او سي ډي ناروا دي.

\_ ناروا دي؛ خو گوره بچى! دلته مطلوب اهم دې. زمونږه مطلوب گډا نه دې. زمونږه مطلوب د تې وي كتل نه دې. زمونږه مطلوب هغه كسان دي، چې دقسي كارونه كيي. فدايان چې د دوى كارونه په خپلو سترگو وويني، بيا به يې باور رايشي، چې مونږه رختيا ويل.

زما زړه ته نه لوېدل، چې يو پښتون دې دومره بې غيړته سي، چې لور يې د نورو په مخ كښې لغړه ونڅېري؛ خو د خپل كلي قومندان راياد سو، چې هلكانو سره يې څه څه كارونه كول. په زړه كښې مې وويل: قومندان چې يې هغسې وي، پخپله به خود همداسې وي.

بيا مې هم باور نه كېده. نعماني صاحب ته مې وويل: دا په رښتيا د كرزى لور وه؟

هغه وويل: ته لا اوس هم شك كيي؟ تا خو په خپلو سترگو اوليدل كنه.

شپه مو په واڼه كښې وه. نيمه شپه راوينس سوم. غسل راباندې اوښتى و. حمام ته ولاړم. كه گورم چې له دوو نورو حمامونو هم د اوبو شپيا راځي. زما په گومان په هغه شپه فدايان هم احتلام سوي وو.

يوه ورځ د مدرسې د ناظم كوتې ته ولاړم. نعماني صاحب په كوتې كښې چابك چابك دې خوا ها خوا گرځېده. غومبري يې سره اوښتي وو، پر تندې يې گونځې راغلې وې. خوله پرې راماته وه. د خولې په كونجونو كښې يې سپين څگ ښكارېده. ناظم ته يې په پنجابي باندې څه ويل. ناظم چوپه خوله ولاړ و.

ما تر دې وخته نعماني صاحب داسې په غوسه نه وليدلى. وپرېدلى وم؛ خو بيا مې زړه غټ كړ. پوښتنه مې وكړه: استاده خير خو به وي؟

له جيبه يې دسما راوايست، د خولې څگ يې پاك كړ، د تندې خوله يې وچه كړه. موسكى سو، ويې ويل: سه نيشتي. هسې دې بې غيرتانو له په غوسه وم.

\_ استاده څوك يادوي؟

– هغه په وانه کې چې مولیدلي وو، هغه فدايانو بې غیرتي اوکره.

– څنگه بې غیرتي؟

– ډاریدلي دي. مجاهدینو ان کابل ته بیولي وو. د کفارو گادو ته بېم رسولي وو، ټول گادي تېر شوي دي؛ خو دا دله گان بېرته تې راغلي دي.

وینه مې په جوش راغلې وه، چې دا څه ناځوانه خلک دي. د دین لپاره دونه کار هم نه سي کولای. هغوی ته مې غاښونه چیچل؛ خو د نعماني صاحب د تسل لپاره مې وویل: استاده! خیر دی، نور فدايان به راپیدا سي. زموږ خلک خورا غیرتي خلک دي.

– هو بچی! فدايان به خود پیدا شي؛ خو د دوی بې غیرتي اوگوره. گتلهې جنت بې بایلودو.

– استاده! که وایاست زه به ورسم.

– نه، نه، ته به نه ورزي.

– ولې استاده! جنت دې پر ما نه لورپرې؟

– دا سه وايې؟ جنتونه مې درپېرزو دي.

– نو بیا؟

– بس، اوس بې وخت نه دې.

دې سره نعماني صاحب په چورت کښې ډوب سو.

پر سبا بې هغه خپل کور ته ولاړ. دا ځل بې پوره دوې هفتې تېرې کړې. زړه مې ډېر تنگ سوی و. هېڅ شي خوند نه راکاوه. لمونځونه مې هم د زړه په حضور نه وو. یو وخت به مې کتل، چې لمونځ مې خلاص کړی، دعا کوم. چې هرڅه به مې فکر کاوه، نه مې راپادېدل، چې کوم سورتونه او کوم ایتونه مې ویلي دي. په ذکرانو مې هم د زړه کرار نه راته. ادې مې ډېره یادېدل. په تورکي او ان په اکا پسې خپه سوی وم. ما ډېر کلونه له هغوی لرې تېر کړي وو؛ خو هېڅکله دومره نه وم خپه سوی. دا نور کلونه یو خو به عبدالهادي راسره و، د زړه حال به مویو بل ته سره ویل او بل به اکثره وخت پر سبقانو لگیا وو؛ ځکه خو په مسافری چندانې نه پوهېدم. اوس نو نه مې د راز ملگری درلود او نه مې سبقانو ته زړه کېده. چې راولاړېدم، سر راباندې گرځېده. پر سترگو مې توره شپه راتله. تر نیمو شپو خوب نه راته. سهار بیا په وچ زور راکښېناستم، خوب مې نه سر کېده. ټول ژوند راباندې غمېدلی و.

نعماني صاحب چې راغی، لکه زما پر حال چې خبر وي، مازدیگر بې تر لاس ونيولم. د مدرسې یوې څنډې ته بې بوتلم. له دېواله سره پر سمیټي څښتو کښېناستو. مسواک بې له جیبه راوکیښ، د غاښونو په صفا کولو لگیا سو. ویې ویل: سنگه چل دې، ولې خفه یې؟

– استاده! ادې مې ډېره راپادېرې. زړه مې تنگ دی.



نعماني صاحب غلي و.

ما وويل: كه ستاسو اجازه وي، يو خو شپې به كلي ته يوسم.

هغه ولاړ سو. ورو ورو په گرځېدا سو. سر يې كښته نيولى و. مسواك يې تر غاښ لاندې ټينگ كړى و.

بيا مې وويل: هسې هم زموږ سيمې ازادې سوي دي. څه خطر به راته نه وي.

هغه بيا هم غلى و. اورده شېبه په چويتيا كښې تېره سوه. گومان مې وكړ، چې مولوي صاحب راڅخه خپه سو. ما ځمكې ته كتل. غوښتل مې، چې څه ورته ووايم. د هغه سونگېدا مې واوږېده. پورته مې وكتل. له جيبه يې دسمال راوايست. پزه يې پاكه كړه. په سترگو كښې يې اوښكې ډنډ وې.

وږېدم. د هغه لاس مې ونيو. ومې پوښتل: استاده خپریت خو به وي؟

په غريو نيولي ږغ يې وويل: بچيه نه مې درته ويل؛ خو مجبور دې كم. موري يې به دې اوس په جنت كې وي. هغې خپل عمر تاله دروبخل.

\_ دا څه وايي؟

\_ هو بچيه. هغه يې شهیده كړه.

\_ چا؟

\_ امير يكنز.

باور مې نه كېده. دا مې څه اورېدل. نور مې د ژړا مخه نه سوه نيولى. نعماني صاحب په غېږ كښې ټينگ كړم. په ژرغوني ږغ يې وويل: انا لله وانا اليه راجعون.

خبره داسې وه، چې چا امريكايانو ته زما خبر ورکړى و، چې عبدالستار بم جوړوي. هغوى زموږ پر کور بم غورځولى و. زما ادې، اکا او د هغه گرده کورنى يې گرد سره شهيدان كړي وو.

دا خبرې په كوته كښې زموږ يوه كليوال نعماني صاحب ته كړې وې.

د ماښام تر جماعت وروسته نعماني صاحب پر ټولو ږغ وكړ، چې زما د شهيدانو لپاره دې دعا وكړي. هغه راته د شهادت فضيلتونه بيان كړل. ډېر تسلي يې راكړ. د صبر د اجرونو په باب يې ډېر څه راته وويل. خو زما زړه چېرته صبرېده.

وروسته نعماني صاحب د امريكايانو كيسې وكړې، چې دوى اصلاً د اسلام د ختمولو لپاره راغلي دي. دوى غواړي چې ټوله دنيا يهودان شي.

بېگه مې په خوب کښې ولیدل، چې ادې ناسته ده، ما یې پر زنگانه باندې سر ایښی دی. هغه زما وینښته په گوتو رمنځوي او د جنت د باغونو، د شېدو رودونو، د میوو او مانیوکیسې راته کوي. د شهادت د فضیلت په باب هماغه خبرې، چې مولوي صاحب راته کړې وې، ادې هم هماغه خبرې راته کوي. بیا مې ولیدل، چې ادې له ما سره په مدرسه کښې ده. په لمانځه کښې هغه مخته کېږي او مور تړل وریسې درېږو. زه له ځان سره وایم: دا څه کوي؟ د ښځې امامت کله روا دی.

بیا وایم: یه زه غلط سوی یم. د نارینو امامت نه دی روا. لمونځ چې خلاصېږي، د امریکایانو هلیکاپټر راځي، د مدرسې په سرای کښې کښېږي. ادې ورځي، هلیکاپټر ته ورځي. زه پوښتنه کوم: ادې چېرته ځي؟

هغه وایي: نانیه زه ځمه. زه له دې مجاهدینو سره جنت ته ځم.

هلیکاپټر پورته کېږي. زه حیرانېږم، چې دا څه کیسه ده.

سهار مې نعماني صاحب ته د خوب کیسه وکړه. هغه وویل، چې د دې خوب اوله نیمه رحماني ده؛ خو دویمه نیمه یې شیطاني ده.

سبا تر ماسپښینه پورې یوازې سر ناست وم. زړه مې نه غوښتل، چې له چا سره خبرې وکړم. د ادې یادونه مې په ذهن کښې لرېر کېدل. څومره سختی یې وگاللې. اول خو کونډه سوه، بیا د اکا ظلمونه، بیا چې زه رالوی سوم، زما مسافری. هغه دوه کاله، چې زه په کلي کښې ورسره وم، ایله چې یو څه ساه یې سمه وه.

دنیا څومره یې وفا ده؟ اکا مې وگوره. خوارکي په دنیا پسې یې څومره منډې ووهلې؛ خو دی ولاړ او هر څه ځنې پاتې سول. دوکان، بورې، ځمکې، هر څه.

تورکي مې رایادېده. په کوچنیوالي کښې چې به مې واهه. د هغه په مور مې هم خوا بده وه. گومان مې کاوه، هغه ډېره گرمه نه وه، هسې یې د شیطان منله، که نه هغه خو هم انسان وه. کوم بني ادم غواړي چې بد واوسي؟

د ماسپښین تر لمانځه وروسته ورکشاپ ته ولاړم. یو واسکت مې جوړ کړ. د شپږو پر ځای مې اته کیلو پټن پکښې کښېښوول. مېخونه او چرې مې هم ښه پرېمانه پکښې واچول. فیوز مې پکښې ولگاوه؛ خو مزي مې وریږې ونه تړل. کار مې نژدې تمام و، چې نعماني صاحب راغی. پر اوږه یې لاس راکښېښوو. وپې پوښتل: بهاده! سه کې؟

بې له دې چې له کاره لاس واخلم، ومې ویل: واسکت جوړوم.

\_ چا له؟

\_ ځان ته.

\_ زان له؟ دا سه وایي؟

\_ هو استاد، ځان ته.

– نو ولې؟

– ولې؟ دا نور فدايان چې بې اغوندي، ولې بې اغوندي؟

– يعنې ته ...

خو شېبې غلی و. بيا بې غېر رانه چاپېره کړه. پر اوږه بې وټپولم. ويې ويل: زه پوهېدم، چې زما شېر به همدقه کار کيې.

لږه موده دې خوا ها خوا وگرځېد.

بيا بې وويل: گوره بچۍ! زه دې منع کومه نه؛ خو هر کار يو پلان غواړي. ته به پلان له انتظار کيې.

ما وويل: استاده! زه ډېر صبر نه سم کولای. زه بايد له امريکايانو بدل واخلم.

– نه، پام چې دا خبره ونه کيې. جهاد د انتقام دپاره نه، د خدای د رضا دپاره کېږي. بچيه! په دې خبرو دې جهاد مه خرابوه. کفار ستا دځمنان نه دي، دا د خدای دځمنان دي، د نبي کریم دځمنان دي، د قران دځمنان دي.

سبا وانې ته ولاړو. پر لاره د پاکستاني فوجيانو تلاشي وه. زما په بېگ کښې فدايي واسکت پروت و. زړه مې ټکان کاوه، چې اوس ومونه نيسي؛ خو څنگه چې زمور پېکې بې ودراره، مولوي صاحب ورته کوم کارت ورښکاره کړ، ويې ويل: دا د مدرسې گاډی دې.

فوجي سلام وکړ. لاره بې خوشې کړه.

نعماني صاحب ما ته وکتل، ويې ويل: زمونږه فوجيان د علماوو ډېر قدر کوي.

په وانه کښې د مدرسې ناظم ويل، چې ده ته بايد ترېننگ ورکړو؛ خو نعماني صاحب وويل، چې ترېننگ ته ضرورت نسته. دی پخپله په هر څه پوهېږي.

پر سبا بې د کابل پر لور روان سو. د خدای پاماني پر وخت نعماني صاحب راته وويل: گوره بچۍ! شهادت عجيبه خوند لري. چې سنگه د استشهاديه عملياتو زای له ورغلې، د جنت هوا به درباندي ولگېږي. خوشالی به درله رايشي. ټول غمونه به دې هېر شي.

هغه راته يوه خاصه دعايه هم راوښووله، چې د حملې پر وخت يې ووايم.

زما واسکت بې له نورو شيانو سره په باري موټر کښې ځای پر ځای کړل. مور په فلاينگ کوچ موټر کښې سپاره سو. له ما سره دوه نور بلدي انډيوالان راسره سول. يو بې عبدالله نومېده، بل بې اسلام. دوی په لاره کښې ځايونه رابښول، چې دا پلانکی ځای دی، دا پلانکی بازار دی؛ خو ما په دې خبرو پسې سر نه گرځاوه. زه په خپلو چورتونو کښې ډوب وم. په انگور اډه کښې په سراچه موټر کښې کښېناستو، تر بښنې پورې پکښې ولاړو. بيا له بښنې تر کابل په بله سراچه کښې ولاړو. له غزني ها خوا تر کابل سرک نوی ډمبر سوی و. په ارغندي چوک کښې بې تلاشي کړو. پوليس راته په ځير وکتل؛ خو څه بې ونه ويل.

کابل ته چې ننوتو، داسې بیروبار مې ولید، چې په ژوند کېنې مې نه ولیدل. په هر چوک او هر بازار کېنې نر او ښځې سره شا په شا او څنگ په څنگ روان وو. یوې نیمې ښځې به برقه لرله، د نورو مازې یو کوچنی تیکری پر سر و. سخته بې شرمې روانه وه. پیغلو نجونو پتلونونه اغوستي وو. تیونه یې د تنگو کمیسونو له لاندې نیغ نیغ راوتلي وو. پتلونونه یې هم همداسې تنگ وو. کوناتي یې بوک بوک راوتلي وو. تیار لکه د کرزي لور، چې په فلم کېنې مې لیدلې وه، هماغسې سینگارونه یې کړي وو. سرې شونډې، تورې سترگې، په سترغلو باندې چا شین، چا سور، چا نور رنگونه وهلي وو. له هر دوکان څخه د سروذ اواز پورته و. مازدیگر پینځه بجې وې، چې کمپنی ته ورسېدو.

له هغه ځایه تر کوره په دوو ساعتو کېنې ورسېدو. دغه کور په هود خیلو کېنې و. څښتن یې د مجاهیدنو سرې و. اکثره وخت به فدايان همدلته اوسېدل. سرې گلاب نومېده. دوه خوا په خوا سرايونه یې لرل. په یوه کېنې د ده کور و، دا بل یې د مېلمنو سرای و. گلاب ږیره خریلې وه؛ خو برېتونه یې وو. د پینځوسو کالو به و. زلمي زامن یې لرل. هغوی هم د ده په شان ږیرې خریلې وې. لا مو دمه نه وه جوړه، چې گلاب راته وویل: انډیواله ته به داسې وکې، چې زما د زوی سره به د نایي دوکان ته ورشې. دا ږیره به دې یو څه لنډه کي.

ما وویل: وروره زما ږیره سوچه ده، لا مې لاس پکېنې نه دی وهلی.

— که په ښار کې همداسې وگرځې، پولیس به درباندي شک وکي.

زما د لارې انډیوال، عبدالله وویل: گوره ملا صاحب! خپه کېرې به نه. دا دی زما ږیره وگوره. ته وایې ما به په شوق داسې لنډه کړې وي؟ قسم دی چې ږیره راته ډېره گرانه ده؛ خو د فرض د پوره کولو د پاره که ترک سنت هم وکو؛ نو باک نه لري.

اسلام وویل: پام دې و، چې په ارغندي کې پولیس والا څنگه درته څیر و؟

گلاب پر مخ لاس تېر کړ، وپي ویل: ما وگوره. ځان راته لکه ښځه ایسي. که زه د سنت په طریقه ږیره پرېږدم؛ نو بیا خو فدايان په خپل کور کې نه شم پتولای. وایې گر ضرورت بود روا باشد.

ناچاره سوم ږیره مې لنډه کړه. زما واسکت درې ورځې وروسته راوړسېد. په دې درېو ورځو کېنې عبدالله په ښار کېنې وگرځولم. یو ځای یې راوښود، چې ښارنو نومېده. لوړ مارکېتونه او لوکس دوکانونه پکېنې وو. په منځ کېنې یې یو باغ و. دوی ورته پارک وایه. په چمن کېنې تر ونو لاندې نجونې او هلکان لاس په لاس سره گرځېدل. یو نیم ځای کېنې بیا تر سایه وان لاندې هلکان او نجونې جوړه جوړه سره ناست وو. ځینو پیرکي خوړل، ځینو ایس کریم.

عبدالله په گلروشي کوڅه کېنې خو دوکانونه راوښوول، چې په الماریو کېنې یې رنگ رنگ بوتلان او ډبکې پکېنې ایښي وو. عبدالله وویل، چې په دې دوکانو کېنې شراب خرڅېږي. چارواکي په بندارونو کېنې شراب چښي او بیا خور و مور سره نه پېژني، چې له هر چا سره یې هر څه وکړل؛ نو وپي کړل. په یو بل دوکان کېنې لوی لوی مېزونه ایښي وو، چې څلور سوري یې په څلورو کونجونو کېنې او دوه سوري یې د اوږدو څنډو په منځ کېنې لرل. پر سر یې رنگ رنگ واړه گېنونه پراته وو. دوه کسه ورته ولاړ وو. لکه لښتې په اوږدو لرگیو باندې یې گېنونه د سوریو خوا ته تېل وهل.

عبدالله وویل: دا قمار بازان دي. دې ته بیلبارد وایې، جواړي ورباندې کېږي.

ټول ښار په فساد او نارواوو کېښې ډوب و. هلته په جومات کېښې به اذان کېده او څنگ ته په دوکانونو کېښې به سرود چالان و. لوی لوی جوماتونه وو؛ خو پر لمونځ کوونکو به دوه صفونه هم نه ډکېدل. پر لمانځه به هم څوک سرتور سر ولاړ وو، د چا پر سر به سپینه خولی وه، دستار خو غیر له ملا امامه د بل چا پر سر نه لیدل کېده.

بله ورځ عبدالله په وزیر اکبر خان کېښې راته ځینې کورونه راوښوول، چې د پیتو پوزو ښایستو کوونکو نجونو پکښې تگ راتگ کاوه. هغه وویل، چې دا د چینایانو گسټ هوزونه دي. دا گردې چینایي رنډیانې دي. د دې کورو په خوا کېښې یو نیم تورې ښینې والا لنډ کروزر او کروزرین موټر ولاړ وو. عبدالله وویل، چې دا د چارواکو موټرې دي، دلته د فحاشۍ لپاره راځي.

د ایسکریم په دوکانونو کېښې ټي وي گانې چالانې وې. برېښې نجونې پکښې نڅېدلې. په کابلینو کېښې مې داسې شیان ولیدل، چې د امریکایانو بلا دې پر وگرځي. هغوی خو کافران دي، چې هرڅه وکړي باک نه لري؛ خو دا زمور والا، چې ځانونه مسلمانان گڼي، دوی نو ولې داسې کوي؟ اوس پوه سوم، چې نعماني صاحب به ولې دا خبره کوله، چې د کابلینو او امریکایانو مرگ یو شان روا دی.

پر درېیمه ورځ د گلاب زوی د امو څو کرېټونه کور ته راوړل.

کرېټونه چې مو خلاص کړل، په اول کتار کېښې یې ام و، لاندې زمور شیان. ما خپل واسکت راوایست. غوښتل مې چې فیوز یې ولگوم؛ خو گلاب وویل، چې باید تر هغې پورې صبر وکړم، چې د دوی پلان مالوم سي.

مازديگر د گلاب ټیلفون ته زنگ راغی. گلاب له چا سره خبرې وکړې. سړی سلیم نومېده. هغه له امریکایانو سره ترجمان و. زمور انډیوالانو هغه ته د هر راپور په بدل کېښې پیسې ورکولې. سلیم گلاب ته ويلي وو، چې سبا پر اتو بجو د امریکایانو موټران له څرخي پله څخه روانېږي، پر اتو بجو له هودخپلو تېرېږي.

موږ ټول پلان جوړ کړی و، چې پر شل کمې اتو بجو به وځو، تر سړکه پېنځه دقیقې لگېږي. عبدالله به تر سړکه راسره ځي. زه به هلته د هوټل پر تخت کېښم، چای به راغواړم. پېنځه دقیقې، چې اتو ته پاتې سوې، زه به د سړک غاړې ته راسم، ځان به هسي په ټیلفون بوختوم. همدا چې د امریکایانو موټران راوړسېدل، زه به واسکت پټاوم.

لا له کوره نه وو وتلي، چې گلاب ته بیا زنگ راغی. چا ورته ويلي و، چې نن مازديگر د کرزي موټر هوايي میدان ته ځي.

زمور مخکینی پلان پاته سو. زه یې بیا د نايي دوکان ته واستولم. د گلاب زوی هم راسره و. ږیره او برېټونه یې راباندې وخریيل. سړ یې راته داسې جوړ کړ، چې د څټ او ټېکونو وینېته یې راته په ماشین باندې بیخي لنډ کړل، پاتې وینېته یې د گوتې د یوه بند په برابر پرېښوول. تیار د پاکستان فوجي یې را څخه جوړ کړ. توره دریشي او تورې عینکې یې راباندې واغوستلې. د سپین کمیس له پاسه یې سره نیکتایي هم راوتړله. ډېر شرمېدم ځان راته بیخي لغړ بریښېده. دا کار یې په وچ زور راباندې وکړ. د کورټی لمن مې کښته خوا راکښوله، چې سم مې پټ کړي. کورټی په ما کېښې یو څه اړته وه. گلاب وویل، چې په دې توگه به څوک درباندي شک نه کوي او واسکت به دې هم نه ښکارېږي. نوي تور بوتونه یې، چې څوکې یې لکه موجني پورته خوا کېږي وې، راباندې په پښو کړل. تر غرمې پورې یې په سرای کېښې دې خوا ها خوا گرځولم، چې له دریشۍ سره روږدی سم. د گلاب زوی هم ځان زما په رنګ جوړ کړی و. یوه مخاږه یې په لاس راکړه. عبدالله وویل، چې د امنیت کسان همداسې گرځي. ته چې هلته ورسېږي، ټول به د امنیت والا گومان درباندي وکړي.

غرمه میکرویانو ته ولاړو. دا نو شپږ پوریز بلاکونه وو، چې د هوايي میدان د سړک پر غاړه جوړ سوي وو. هلته د گلاب د یوه انډیوال کور و. تر مازدیگر هملته پاته سو. مازدیگر مې اودس تازه کړ. اول مې دوه رکعته نفل وکړ. له ټولو گناهونو مې توبه وکړه. هره گناه چې مې کړې وه، سترگو ته مې ودرېدله. وروسته مې د مازدیگر فرض ادا کړ. گلاب راته په مټ کښې یوه ستن راولگوله. ویل یې چې دا به دې وېره لري کړي.

د گلاب له زوی سره راووتم. د بېمارو زیارت سره ودرېدلو. پر سړک موټران نه تېرېدل. د سړک دواړو خواوو ته پولیس او فوجیان ولاړ وو. زیارت ته مخامخ د سړک په پورې غاړه په یوه لوړ کانکریټي برج کښې امریکایي پېره دار ولاړ و، سړک یې څاره.

زړه مې ډېر ټکان کاوه، چې راباندې پوه نسي؛ خو د گلاب زوی راته ډاډ راکړ، چې څوک به مې ونه پېژني. زما په رنگ نور کسان هم مخاېرې په لاسو کښې لږ بر کېدل.

ورو ورو مې سر سپکېده. له ماسپینینه مې پر سر باندې درد و، خو اوس یې درد کرار سوی و. یو ډول خوند مې محسوساوه. د هېڅ شي سودا راسره نه وه. په زړه کښې مې د دنیا گرده خوشالي راټوله وه. د نعماني صاحب خبره مې رایاده سوه چې ویلي یې وو، د شهادت پر وخت به د جنت هوا درباندي ولگېږي.

سبحان الله دا څومره لوی نعمت دی. جنت به څومره بې غمه ځای وي. دا د جنت هوا چې داسې بې غمه کړی وم، خدايزده چې پخپله جنت به څومره له خوشاليو ډک وي. رښتیا چې په جنت کښې درد نسته، غم نسته، اندېښنې او چورتونه نسته. داسې کیف مې په ټول ژوند کې نه و محسوس کړی. داسې راته اېسپده لکه په هوا کښې چې روان اوسم. ساه چې مې اخیستله، په سپرېمو کښې مې د هوا په تېرېدو خوند اخیست. بدن مې تود و. زړه مې غوښت، چې دا کیف ابدی واوسي. تل تر تله همداسې په خوندونو کښې ډوب واوسم.

نیم ساعت به هلته ولاړ وو، چې له لرې د ټرافیکو د موټر پرله پسې هارنونه مو واورېدل. د گلاب زوی راسره خدای پاماني وکړه او ولاړ. ډېر ژر د ټرافیکو موټر راوړسېد. شېبه وروسته د موټر گاتو یوه ډله، چې ټولو سپرو یې سپینې درېشې او سپینې خولې اغوستې وې، رانېکاره سوه. ورپسې د تورو موټرو کتار په ډېرې چټکۍ سره روان و. زه په خولو کښې لوند خيشت وم. هماغه دعا مې تکراروله، چې نعماني صاحب رازده کړې وه: ((اللهم ربنا تقبل منا شهادتنا...))

کتار لا سل یونیم سل گامه لرې و. د پتلانه جیب ته مې لاس کړ، چې د فیوز بتن راپیدا کړم. که گورم بتن نسته. اوه خدايه بتن څه سو؟ ژر مې بل جیب ولټاوه، هلته هم نه و. اوف دا درېشي څومره ډېر جیبونه لري. ملا ته مې لاس یوړ، چې د فیوز مزي راپیدا کړم، چې ډز سو. زه په هوا سوم او بیا پر ځان پوه نه سوم.

څلورم څپرکی

نه پوهېدم، چې څو شپې بې سده وم. چا، کله او څنگه دلته راوستی وم؟ هېڅ نه پوهېدم. په کوټه کښې څلور نور چپرکتونه هم پراته وو. پر هر یوه یو یو مریض پروت و. څوک بې سده، څوک په سد، د چا په یوزه کښې پیپ تېر سوی و، د چا پر خوله د اکسیجن ماسک ایښوول سوی و. د یوه مریض له هرې ساه سره خرهار راپورته کېده. یوه بل یې کرار کرار زگیروي کول. د ټولو پر تن د شنه رنگ جامې وې.

بیا مې ستونی وچ سو. بڼغ مې وکړ: اوبه.

بیا هماغه نجلی د درگاه په خوله کښې رابنکاره سوه. ورسره یو ډاکتر هم کوټې ته راننوت. د ډاکتر پر سر هم زرغونه خولی او پر تن یې زرغونې جامې وې. سپینه چپنه یې اغوستې وه. له خولې څخه یې زرغون ماسک لرې کړ. توره گڼه ږیره یې وگړوله. په غټو تورو سترگو یې نجلی ته اشاره وکړه، چې اوبه ورکړه.

نجلی د اوبو گېلاس هغه ته ونيو، وپې ویل: اوبه غواړي؛ خو زما له لاسه یې نه چښي.

ډاکتر گېلاس ورواخیست. څو کاشوغه اوبه یې په خوله کښې راواچولې. لکه د څو ورځو روژه چې مې ماته کړې وي، اوبو همداسې خوند راکړ. ډاکتر نجلی ته وویل: کارگران راوغواړه، چې مریض سرویس ته یوسي.

نجلی ووته. ډاکتر راڅخه وپوښتل: نوم دې څه ده؟

ما یې سترگو ته وکتل. په رانجو تورې وې. لکه پخوا چې مې هم لیدلی وي، اشنا غوندې رابنکاره سو. تر اشنا هم یو څه زیات لکه نژدې انډیوال. په کرار برغ مې وویل: عبدالستار.

— ډېر ښه. زما نوم محمد بلال دیه. ته ما عملیات کړی یې. اوس څنگې یې؟

— سر مې دروند دی.

— دا د انستیزی، د بېهوشي د دوا اثر دیه. ښه به شي.

ډاکتر بلې خوا ته مخ واړاوه، د مېز له سره یې کاغذان ورواخیستل. ما له شا څخه وروکتل. څنې یې د سنت په طریقه برابرې وې. بیخي تبلیغیانو ته ورته و.

دوه تنه کارگران راغلل. د چپرکت لر او بر سر ته ودرېدل. چپرکت یې روان کړ. له یوه اوږد دهلیزه تېر سو، ښي لاس ته وگرځېدو، بل دهلیز راغی، دواړو خواو ته یې لویې کړکۍ وې. دغه نری دهلبز لکه په هوا کښې چې ولاړ وي، له ښینو څخه یې لاندې سړک ښکارېده.

سترگې مې پټې سوې.

شرنگا مې واورېده. چپرکت یې له یوې خړې وسپنیزې دروازې سره درولی و. د درگاه زنگ یې وواژه. شېبه وروسته درگاه خلاصه سوه. د لرگیو کوټنی غوندې ځای و. چپرکت یې دننه کړ. کارگران زما په خوا کښې ودرېدل. کوټنی حرکت وکړ. نه پوهېدم چې کښته تله که پورته؛ خو نېغه روانه وه. زه بیا په نورو پوه نسوم. یو وخت مې سترگې خلاصې کړې، چې په یوه کوټه کښې وم. زما چپرکت یې کړکۍ ته نژدې درولی و. کړکۍ د باندې له خوا وسپنیزه پنجره لرله.

کارگران ووتل، یوه وسله وال د کوټې درگاه پورې کړه. دلته زه یوازې وم. نور مریضان نه وو. په کوټه کښې دوې دانې چوکۍ وې. یو کوچنی میز زما د چپرکت په خوا کښې ایښوول سوی و.

څو شېبې وروسته درگاه خلاصه سوه. په توره دریشي کښې یو سړی راننوت. د هغه په لاس کښې خړه پلاستيکي دوسییه او توره مخاږه وه. شیان یې پر مېز کښېښوول. له جیبه یې کوچنی ټپ راوايست. د اورلگیت د ډي په اندازه یوه فیته یې په کښې واچوله.

د کوتي درگاه بيا خلاصه سوه. ډاکتر بلال و. سړي ته يې وويل: امر صايب خيريت خو به وي؟

هغه د تېپ مزي ورسمول. په سترگو باندې يې زما خوا ته اشاره وکړه، ويې ويل: له دغه سړي تحقيق کوم.

ډاکتر وويل: دی خو همدا شېبه له انستيزي وتلی.

سړي ورته خوله جينگه کړه: نو څه؟

– زه اجازه نه درکوم، چې اوس يې وځورې.

– دا يو تروريست دی.

– دا يو انسان ديه.

– ته خبر يې چې څه يې کول؟ دا مو د وطن دښمن دی.

– زما مسلك دوست او دښمن نه پېژني. زه د يوه ډاکتر په صفت اجازه نه درکوم، چې اوس ورته تحقيق وکړي.

سړي خپل شيان ټول کړل. له کوتي ووت. درگاه يې په ځان پسې سخته ووهله.

نجلی راغله. ډاکتر ورته وويل: حياتي علایم يې وگوره.

نجلی زما پر مټ د فشار اله وتړله. په خوله کښې يې لکه قلم يو بنښنه يې شى را کښېښوو. بيا يې زما پر نبض گوته ټينگه کړه.

ما خپل لاس تاو کړ. زور مې وکړ؛ خو لاس مې په چپرکت پورې تړلی و. بد بد مې ورته وکتل. رنگ يې والوت. يوگام شاته سوه.

ډاکتر پوه سو. ويې ويل: خير دی نبض به يې زه وگورم.

خو شېبې يې خپل ساعت ته وکتل بيا يې وويل: څلور نوي.

وروسته نجلی څو شېبې زما په تېر پورې سترگې وگنډلې. لکه زما ساه چې يې شمېرله. بيا يې په دوسيه کښې څه وليکل.

درگاه خلاصه سوه. يو مشر سړی مخکې او هماغه تورې دريشی والا وريسي رانوتل. ډاکتر ته يې وويل: متخصص صايب! دغه سړی له تا شکايت کوي.

ډاکتر وويل: سرطبيب صايب! ما ورته وويل، چې مريض همدا شېبه له انستيزی راوتلی، دی د تا پوښتنو ته کله ځواب ويلای شي؛

خو دی شله ديه چې نه، زه همدا اوس ورته تحقيق کوم.



سرطبيب سړي ته مخ وړاوه، ويې ويل: تا خو ما ته داسې ونه ويل. ډاکتر رشتيا وايي. مريض خو درنه تښتي نه. ستا کسان ورباندې پيره کوي. هر وخت چې ډاکتر اجازه درکړه، بيا خپل کار وکړه.

سړي وويل: سمه ده؛ خو د دې مريض، ډاکتر او نرس حتی د دې کوټې کارگر بايد مالوم وي او موږ سره ثبت شي. نور ډاکتران به حق نه لري، چې دې کوټې ته راشي.

ډاکتر وويل: ويې ليکه. ډاکتر يې زه يم، بلال عرفان، نرسه، مينه.

مينې ته يې وکتل: کوم کارگر دې تکړه دی.

\_ سالم.

\_ وليکه کارگر، محمد سالم.

سړي وويل: زه به تاسو درې واورو ته مخصوص کارتونه جوړ کم.

دا نظامي روغتون و. چارصد بستر يې باله. هماغه گړی، چې ما غوښتل ځان پټاو کړم او د فيوز په بتن پسې مې جېبونه لټول، امريکايي پيره دار راباندې پوه سوی و، زه يې ويشلې وم. مرمی زما د چپ وړانه په هډوکي مښتې وه. گومان کوم، چې په مرمی کښې به کومه دوا وه، چې زه يې سم له وارې بېسده کړی وم. زه د لوکس سرويس په دويم پور کښې بستر وم. د امنيت شعبه هم په همدې ځای کښې زما کوټې ته مخامخ وه. په پاکستان کښې چې ورته ((آی اس آی)) وايي، دوی يې امنيت بولي.

نور کسان چې ولاړل، ډاکتر راسره يوازې پاته سو. راته ويې ويل: گوره عبدالستاره اشنا! لږه گوزاره وکړه. ته مريض يې. مينه نرسه ده. دا مې ځکه ستا دپاره ټاکلې ده، چې ډېره تجربه لري.

ما وويل: تجربه دې يې ورکه سي، دا دې ورکه سي. دا څه دوسي ده، چې نامحرمه نجلۍ دې پر سړي لاس ولگوي؟

\_ نر ډاکتر ښځو ته محرم ديه که نه؟

\_ محرم دی؛ خو چې حاذق طبيب او مسلمان وي.

\_ خلاص نو، د نر لپاره هم ښځينه نرسه همداسې ده. ما درته وويل، چې دا ښه تجربه لري. بيا زموږ په مسلک کې انسان مهم ديه. موږ د نر او ښځې، مومن او کافر د دواړو علاج کړو. ما په سلگونو ښځې عمليات کړې دي؛ خو د معاینې يا د عمليات په وخت په ولله قسم دده که زه په ځان باندې پوهېږم، چې زه نر یمه که ښځه. په خدا يې وويل: رحمان بابا فرمايي:

که په زړه کې دې څه عیب نه وي رحمانه

ښکلي مخ ته په کتو کې گناه نشته

سخت درد راغلی و، علم ما کړی او مسالې ده کولې. ومې ویل: ته څوک بې چې ما ته نصیحت کوي؟

لنډې برېښونه یې وگرول، په موسکا یې وویل: ستا ډاکتر.

ما وویل: یو خو دې له شهادته بې برخې کړم او بل راته مسالې هم کوي.

هغه غلی و.

بیا مې وویل: که زه دې هماغسې پریښی وای، اوس به شهید وم؟

هغه په ارام ښخ وویل: زموږ د روغتون د وره د پاسه یو ایت لیکل شوی ده. زه چې هر سهار روغتون ته رځم، سترگې مې په هغه باندې لگېږي. الله تعالی فرمایي: ومن احياءا فکانما احيا ناس جميعا

مانا یې داسې ده چې: چا چې ژوندی کړ یو نفس ...

ما وویل: بس بس. زه په هر څه پوهېږم. ما مدرسه ویلي ده.

ډاکتر وویل: څومره ښه. نو ته پخپله تر ما ښه پوهېږي. ژوند د الله تر ټولو لوی نعمت ده؛ ځکه خو هېڅوک حق نه لري، چې خپل ژوند ختم کي.

ما غوښتل چې ځواب یې ورکړم؛ خو هغه وویل: ته اوس ارام ته ضرورت لري. بیا به له خیره ډېرې خبرې سره وکو.

پر سبا یې د تحقیق لپاره بل سړی راغی. ذره بڼی عینکې یې له سترگو لرې کړې. تپ یې چالان کړ، پر مېز یې کښېښود. نیم لستونې کمیس یې د پتلانه له سره لږ پورته کړ، تمانچه یې له پوښه راوکیښ، د تپ خوا ته یې پر مېز کښېښود. پخپله راته مخامخ پر چوکۍ کښېناست.

یوه شېبه یې د گوتو په سر د چوکۍ پر مټو طبله ووهله. بیا یې وویل: گوره ملگریه! زما نوم محسن دی. زه ډېر ښه سړی یم. زه به د ورور په شان چلند درسه وکم؛ خو تر هغې پورې، چې ته رښتیا راته وایې؛ خو که کومه خبره دې رانه پته کړه نو ...

د یې راته وکتل، وې ویل: خیر. دا راته ووايه، چې له غلام جان سره څه پېژنې؟

ما وویل: غلام جان؟

یوه شېبه یې په ځیر راته وکتل، بیا موسکې سو: اوه، رښتیا ته خو هغه د گلاب په نامه پېژنې. تا ته یې دروغ ویلي وو. اصلي نوم یې غلام جان دی.

— زه نه گلاب پېژنم، نه غلام جان.

\_ عبدالله څنگه؟

ما غوښتل چې انکار وکړم؛ خو هغه وویل: اسلام څنگه؟ او مولوي نعماني صاحب به هم نه پېژنې؟

زه هک پک سوم. دی څنگه پر هر څه خبر سوی و؟

خپل شیان یې ټول کړل. ویې ویل: د نن دپاره همدومره بس دی. ستا د مالوماتو دپاره باید ووايم، چې نذیر هغه د گلاب زوی، چې د تا سره د برید تر ځایه راغلی و، د تېښتې په وخت زمور ملگرو پېژندلی و. هغه یې تر کوره تعقیب کړی. د هغه پلار، د هغه ورور، عبدالله، اسلام دا ټول مو د یوه سره نیولي. دا درېیمه ورځ ده، چې هغوی راسره بندیان دي. سلیم، هغه خاین ترجمان چې و، هغه امریکایانو بندي کړی. زه اوس ځم. ته د پټولو دپاره ډېر څه نه لرې؛ خو بیا هم کوبښښ وکه، چې رښتیا راته ووايې.

هغه چې ولاړ، ډاکتر بلال راغی. پښه مې سخته خوړېدلې. ډاکتر ته مې وویل.

هغه مینې ته ورېغ کړه. ویې پوښتله: د درد دوا دې ورلگولې ده؟

مینې وویل: هو. سهار مې یو ډیکلوفینک امپول ورکړی و، دغه یو ساعت مخکې مې بل ورولگاوه.

ډاکتر ما ته کړه: له څه وخت راهیسي خوړېږي؟

ما وویل: سهار یې چې په درد شروع کړی، تر اوسه هماغسې خوړېږي.

ډاکتر مینې ته وویل: گومان کوم، چې د نورو زور نه یې رسي، یو پنتازوسین ورولگاوه.

مینې په مټ کښې راته بله ستن راولگوله. لس پینځلس دقیقې به تېرې وې، چې درد مې وړک سو. ورو ورو مې سر سپک سو. زړه مې خوشاله سو. غمونه مې هېر سول. ساه چې مې اخیستله، خوند یې راکاوه. حال مې بیخي هماغه شی و، چې د حملې پر وخت و. هماغه د جنت هوا چې راباندې لگېدله. حیران وم، چې دا څه کیسه ده؟

کااا سالم ته مې وویل: اکا دغه اخري ستن چې یې راولگوله، هغه بنښنه یې څه سوه.

هغه د پټې د شیانو پټنوس وکوت. د پیچکاری خالي بنښنه پکښې پرته وه. چې ومې کتل، بنښنه سپینه وه، په سره رنگ انگریزي لیکل یې درلودل. هغه پیچکاری، چې گلاب را لگولې وه، بیخي همدا شی وه.

ډاکتر مې راوغوښت. و مې ویل: ډاکتر صاحب دغه ستن د درد ده؟

هغه وویل: هو. ولې؟

\_ هېڅ، دا سر مې داسې سپک سوی، یو رقم خوند یې را کړی.

\_ سمه ده. دا پیچکاری شدید دردونه ختموي؛ خو نېشه هم لري.

په چورتونو کښې ډوب سوم. نو هغه چې ما د جنت هوا گڼله، هغه خوند او کیف، چې ما ویل د جنت به وي، هغه هر څه د نیشې اثر و؟  
څنگه یې ومنم؟ نعماني صاحب پخپله راته ویلي وو، چې د جنت هوا به درباندي ولگېږي. که دا نېشه وه، د جنت هوا بیا کومه وه؟

ډاکتر بلال هره ورځ سهار راته. زما سترگې، خوله، ځیگر او پښه یې کتل، زما د ورانه د تپ پټی یې بدلوله. مینه په ورځ کښې دوه ځله راتله، سهار او مازدیگر. هغې راته سیروم او پیچکاری لگولې، زما حیاتي علایم یې کتل. سالم به ټوله ورځ راسره ناست و. کوټه یې صفا کوله، زما د چپرکت روجایانې یې بدلولې، زما سیروم به چې خلاص سو، مینه به یې راوبلله، لاس ته یې اوبه رااچولې، د ضرورت پر وخت به یې بولدانی راکوله.

اولې ورځې ډېرې سختې وې. څومره شرم دی، چې پر ځای پروت اوسې، بولې دې په بولدانی کښې وکړې او بل سړي ته یې په لاس کښې ورکړې، چې ایسته یې واچوي. بولې خو خیران د چکر (غایطو) مساله هم همداسې وه. ما څو ورځې هېڅ شی ترستوني تېر نه کړل. ما غوښتل کولې مې تشي وي. په سیروم باندې ژوندی وم؛ خو ډاکتر بلال ډېر راته ټینگ سو. هغه راته وویل، چې بدن پر مور حق لري. په محشر کې د نفس د حق پوښتنه هم درنه کېږي. همغه خدای چې دغه حالت یې درباندي راوستی، همغه به یې لرې هم کا.

ما غوښتل چې ځواب ورکړم؛ خو چې لږ فکر مې وکړ، خبره یې پر ځای وه. یو خوده پر اوله ورځ زما پر سر له هغه بل سره لاندې وکړه؛ لکه احسان چې یې راسره کړی وي او بل نه پوهېږم ولې ډاکتر راته اشنا غوندې اېسېده. لکه د څو کلونو یار چې مې وي. عجب سړی و. و ډاکتر؛ خو دیني مسالې یې تر ما ښې زده وې. هم مې ورته رخه راتله او هم کرار کرار راباندې ښه لگېده.

لمونځونه مې په اشارې کول. هغه هم یې اوداسه. د تیمم لپاره هم نسوم پورته کېدای. چپه پښه مې په ورانه کښې ماته وه. ډاکتر په ورانه کښې راته څو ځایه د پولادو سیخان تیر کړي وو. دغه سیخان په څو وسپنیزو کړیو پورې تړل سوي وو. دوی دغه شی اپرات باله. ویل یې، چې دغه اله هدوکي پر خپل ځای ساتي ترڅو چې جوښ وکړي. بله پښه مې د ښنگر په حصه کښې ماته وه؛ ځکه خوزه مجبور وم، چې تر ډېرو هفتو پورې له ځایه پورته نه سم.

څو ورځې پس ته محسن بیا راغی. یو تور بېگ هم ورسره و. راته وپې ویل: ښه نو گومان کوم، چې ماغزه به دې سم شوي وي. اوس نو وایه، چې د مولوي نعماني په باب څه مالومات لري؟

ما فکر وکړ، چې نور نو انکار مانا نه لري. ومې ویل: هغه زما استاد و. زبردست عالم دی. مجاهد دی.

هغه په خبرو کښې راولوید: او د ((آی اس آی)) جاسوس.

\_ دا دروغ دي. هغه یو سوچه مجاهد دی.

\_ د څه شي مجاهد؟ نو ولې په پاکستان کې جهاد نه کيږي؟

\_ هورې خو گرده مسلمانان دي. د چا پر ضد دې جهاد وکړي؟

\_ نو افغانان کافران دي؟ مور کافران يو؟

\_ تاسو له کفارو سره دوستي کړې ده. ما ستاسو بناړ ولید، چې څومره فحشا او فساد پکښې کېږي.

\_ ته په پاکستان کې گرځېدلی یې؟ په لاهور کې د هیرا منډیې نوم دې اورېدلی؟ ته خبر یې چې د کراچۍ په سینما گانو کې لوڅ فلمونه چلېږي؟

یوه شېبه غلی سو. له چوکۍ پورته سو. کړکۍ خوا ته ورغی. بیا یې وویل: همدغه ((آی اس آی)) په ایډز اخته ښځې راتولوي، هندوستان ته یې د فحشا دپاره لېږي.

ما وویل: او د کرزي لور چې د بوش مخې ته لغړه نڅېږي څنگه؟

هغه راته ښځه وکتل، ویې ویل: څه شی؟

ما سترگې کښته کړې.

یو دم په خندا سو. داسې په کت کت یې وخنډل، چې ته وا کومه ټوکه یې اورېدلې ده. هغه خندل او ما ورته حیران کتل. بېرته پر چوکۍ کښېناست، وروسته یې وویل: مړ دې کړم. ناځوانه! دا درته چا ویلي دي؟

\_ ما پخپلو سترگو لیدلي دي. په سي ډي کښې.

بیا یې لږه شېبه وخنډل. ویې ویل: سخت کم عقله سړی یې گیر کړی یې.

ما وویل: کم عقله خو تاسې یاست، چې خپل دین مو پرې ایښی.

سړي یو زورور سوک پر مېز وواهه. له ځایه پاڅېد. رامنډه یې کړه. دواړه لاسونه یې زما پر ستوني کښېښوول. غاښونه یې راته وچپچل؛ خو پر ستوني یې زور راونه کړ. بېرته وگرځېد. ویې ویل: ارمان چې ته ټپي یې. که ټپي نه وای؛ نو بیا به زه درسره جوړېدم. که هغه نور ځاین انډیوالان دې وگورې، بیخي به یې ونه پېژنې.

خپل لاسونه یې موتي کړل، ویې ویل: په ټول بدن کې یې زما د سوکانو نڅښې پاتې دي. ته وایې هغوی به همداسې وچ په وچه اقرار کړی وي؟ نه، که ویې وگورې بیا به پوی شی. هغه نذیر نومي ځان راته ډېر ټینگ ښوده، ویل یې چې مړ مې که؛ خو اقرار به ونه کم. پوهېږې چې څه مې ورسره وکړل.

برغ یې تیت کړ، ویې ویل: بوتل مې پکې ومنډه، بوتل.

یوه شېبه غلی و، سترگې یې ردې راختلې وې، په ځیر یې راکتل.

بیا یې وویل: گوره! زه ټوکې درسره نه کوم. کرزی اصلاً لور نه لري. دا څو کاله د مخه یې واده کړی، تر اوسه خو بیخي اولاد لا نه لري.

د هغه خبرې مې زړه ته نه لوبدې. نعماني صاحب پخپله د کرزي د لور خبره راته کړې وه. هغه خوراته دروغ نه ويل.

سړي خپل بېگ خلاص کړ، ويې ويل: زه به په کمپيوټر کې يوشی دروښيم.

خو شهبې يې گوتې پکښې ووهلې. بيا يې کمپيوټر زما مخې ته پر مېز کښېښور. ويې ويل: کمپيوټر ته وگوره. دغه سړی پېژنې؟

سر مې لږ پورته کړ. لاس مې تر سر لاندې تکیه کړه. د کمپيوټر ټوله نښې په يوه لوی کارت ډکه سوې وه. خطونه يې انگرېزي وو. په عکس کې يوشین سترگی پاکستانی فوجي ښکارېده. سرتور سر و. زيره يې خرييلې وه. برېتونه يې هم نه وو.

سړي وپوښتل: په انگرېزي پوهېږې؟

— په.

— نوزه به يې درته ولولم. د آی اس آی کرنیل الطاف حسین.

ما وويل: زه يې نه پېژنم.

— ته به يې خود نه پېژنې. تا هغه په بل نامه او بله څېره پېژانده.

بيا يې د کمپيوټر پر بټنو گوتې ووهلې. د کمپيوټر پر نيمه خوا د نعماني صاحب تصوير راغی، پر بله نيمه يې د هماغه کرنیل عکس پاته سو. ويې ويل: اوس نو دا مه وايه، چې نعماني صاحب نه پېژنم.

ما فکر وکړ، چې هغه خو په پاکستان کې دی، د دوی لاس نه ورته رسېږي؛ نو ومې ويل: پېژنم يې. همدا نعماني صاحب دی.

سړي بيا کوم بټن وواژه. د نعماني صاحب زيره او پگړی کرار کرار لږې سوې. تصوير نوکی غټ سو. دواړه تصويرونه د يوه سړي وو. هغه پخپله و. هماغه فوجي. پر خپلو سترگو مې باور نه راته.

محسن وويل: ها بله ورځ، چې مې درته وويل، چې دا د ((آی اس آی)) سړی دی، پر تا بده ولگېده؛ خو دا خبره رښتيا ده.

ما فکر وکړ، چې په دې کې به خامخا کوم چل وي. دوی غواړي، چې ما تېر باسي. ناڅاپه مې هغه صحنه راياده سوه، چې د واني پر لاره پاکستانی فوجيانو زموږ موټر ودراره او نعماني صاحب خپل کارت ورښکاره کړ. فوجي چې کارت ته وکوت عسکري سلام يې وکړ. دغه کارت هم هماغسې و. بيا مې خان سره وويل: ته نو په انگرېزي څه پوهېږې؟ کېدای سي هغه بل شی وي. زه لا په دې فکر کېښې وم، چې محسن د لا حيرانتيا خبره وکړه. ويې پوښتل: ښه نو دا راته ووايه، چې الطاف حسین، هماغه ستا نعماني صاحب د کوم ځای دی؟

— د سوات.

محسن سر وښوراوه: هغه پنجابي و. درې کاله يې په سوات کې خاص د همدې دپاره تېر کړي، چې سواتي لهجه زده کي. ته خو به دام نه منې.

هغه د تلو پر وخت راته وويل: هغه نجلۍ چې تا ته يې د کرزي د لور په نامه بنييلې وه، هغه څه رنگه وه؟

ما د نجلۍ او د هغه ځای نخښې، چې کرزي په کښې ناست و، ورته وويلې. هغه ولاړ؛ خو زه يې په سوچونو کښې ډوب کړم.

بله ورځ سالم راته وويل: چې دغه ډاکتر عرفان څو کافران مسلمانان کړي دي.

ما وويل: ډاکتر عرفان يې بيا څوک دی؟

— همدا زمور ډاکتر صاحب، ډاکتر بلال يادوم، تخلص يې عرفان دی.

— بڼه نو، تا ويل څنگه؟

هغه وويل: نور نه پوهېږم؛ خو بلا سرې دی. کافرانو ته يې يو څو خبرې کړي دي، بس هغوی کلمه ويلې ده.

هره ورځ مې د حيرانتيا يوه نوې خبره اورېدله. د نعماني صاحب او الطاف حسين خبرې تر اوسه گنگس ساتلې وم او دا يې لا بله چې ډاکتر پر کافرانو باندې اسلام منلی. بله ورځ مې ورڅخه پوښتنه وکړه، چې دا خبره رښتيا ده؟

هغه موسکې سو. ويې ويل: چا ته چې الله تعالی هدايت وکا، يوه عادي خبره ورته سبب جوړېږي. يو امريکايي پروفيسور دېلې رغلی و. هغه له خدايه منکر و. زه يې په لمانځه وليدم.

راته ويې ويل: ته ډاکتر هم يې او لمونځ هم کوي دا څه کيسه ده؟

ما ورته وويل: ايمان له شغل سره نه، له زړه سره تړلی وي.

لکه چې زما دليل يې خوښ شوی و. څو ورځې يې بحث راسره وکو. ما ورسره په بحث کې هماغه خبرې کولې، چې دوی پخپله د طب په کتابونو کې ليکلي. مثلاً ما د هډوکو مثال ورکو. هډوکي چې ماتېږي، لکه ستا پښه چې ماته ده، د هډوکي په منځ کې يوه خلا جوړه ده، تقريباً پښځه ساتنې هډوکي دې نشته. نو د مات شوي ځای له دواړو سرونو د هډوکي وده شروع کېږي؛ تر څو چې يوبل ته سره رسېږي. دغه وده منظمه نه وي. د انسان هډوکي منظم وي؛ خو دا لکه غونډارې هرې خوا ته وتلي وي. کله چې کمی پوره شو او د هډوکي سرونه يو بل ته سره ورسېدل، همدغه هډوکي بېرته خپلې راوتلې څنډې خوري او لکه اصلي هډوکي يې هماغسې ښوی او صاف جوړوي. داسې صاف چې ملي متر فرق هم پکې نه رځي. لکه نجار چې په زنده باندې لرگي ښويوي. نو ما ورته وويل، چې ته څه فکر کوې، يوه حجره څنگه پخپل سر دا ټول کارونه په دومره نظم ترسره کولی شي؟

بل مثال مې ورکو. دا د مني حجرې چې دي، سپرم نومېږي. په يو څاڅکي مني کې بلا ډېر سپرمونه وي، ان درې څلور ميليونه. ساينسپوهانو په دو باندې تحقيق کړی. که سپرم په يوه لوبښي کې واچوي، حجرې به يې حرکت کا؛ خو هرې خوا ته سرگردانه ځي رځي؛ تر څو چې د منځه لاړ شي؛ خو که په همدې لوبښي کې د رحم يوه ټوټه هم واچوي، د سپرم ټولې حجرې د هغې خوا ته حرکت کا. ما ورته وويل، چې سپرم ته دا شعور چا ورکړی؟ سپرم د رحم ټوټه څنگه پېژني؟ نه په دې کې د خدای قدرت نه وينې؟ دغسې نور بحثونه مو هم سره وکړل. بس هماغه و، چې سرې مسلمان شو.

بيا يې وويل: خبره دا ده، چې هغه په دو هرڅه تر ما بڼه پوهېدو؛ خو دو اړخ ته يې فکر نه و کړی. گوره دا خو دعقل خبرې دي؛ خو د خدای سره بايد د مينې رابطه ولرو. حمزه بابا څه بڼه وايي:

عقله ته به سيال د محبت نه شي

دنگه مناره څه وي په غره پورې

د ډاکتر خبرو هېښن کړی وم. په زړه کښې مې له هغه سره مينه پيدا سوه. چې رښتيا ووايم، ما هېڅ وخت د خدای د قدرتونو په باب فکر نه و کړی. د ((فصلت)) د سورې هغه ايت مې رايا د سو، چې فرمايلي يې دي:

((ډېر ژبه د نړۍ چاپېر او د هغوی په ځان کښې خپلې نخښې نښانې وروښايو؛ تر څو ورته څرگنده شي، چې هغه حق دی، ايا دا بس نه ده، چې الله پر هر څه باندې شاهد او گواه دی؟))

سبحان الله. په رښتيا چې زموږ په بدن کښې د الله د قدرتونو ډېرې نخښې سته؛ خو دا زموږ کار دی، چې ورباندې فکر وکړو. ډاکتر ته مې په زړه کښې افرين ووايه.

محسن بله ورځ بيا خپل کمپيوټر راوړ. چالان يې کړ. هماغه لغړه نجلۍ پکښې نخېدله، چې ما په وانه کښې په سي ډي کښې کتلې وه. هماغه لويه کوټه وه. په بر سر کښې د کرزي او بوش پر ځای، زه او نعماني صاحب سره خوا په خوا ناست وو. په بل سر کښې نور پگړۍ والا کسان پر چوکيو ناست وو. سخت يې حيران کړی وم. زه په خوب کښې هم داسې ځای ته نه وم تللی.

محسن وويل: څنگه دې خوله وازه پاتې شوه؟ ته خو جهاد ته راغلی وې. جهاد همدا دی؟

ما وويل: ايسته که، بې شرمه! همدلته پر همدې چوکۍ کرزي ناست و. دا چلونه مو پر ما نه چلېږي.

هغه مېز وډباوه. تندی يې تريو کړ. ويې ويل: له خولې سره به دې پام کوې. ها د بوتل خبره دې لکه چې هېره شوه.

ما ورته غاښونه وچيچل. په زړه کښې مې وويل: بل ځای به په لاس را نه سي؟

وروسته هغه بېرته په ارام برغ وويل: گوره ملگره! سم د سړي زوی شه. ته پخوا غولېدلې وي. زه دې نه غولوم. اوس به د آی اس آی ټول چلونه مخې ته درشي. دې ته وگوره.

د کمپيوټر په نيمه خوا کښې بل تصوير راغی. په دې کښې پر هماغه چوکۍ دوه نور کسان ناست وو. نجلۍ هماغه وه.

سړي وويل: اصلي تصوير همدا دی. دا د لبنان خلک دي. څنگه چې ما د تا او د الطاف حسين عکسونه د دوی په ځای راوستل، هماغسې آی اس آی والا د کرزي او بوش تصويرونه راوستي دي.

چورت مې ډېر خراب و. نه مې باور کولای سو، نه انکار. نه پوهېدم، چې پخوا تېر ايستل سوی وم، که اوس؟ زه نعماني صاحب ته د ولايت په درجه قايل وم. اوس مې هم گومان نه کېده، چې دا خبرې دې رښتيا وي.



پر سبا يې له ډاکټر بلال څخه مې وپوښتل: دا د کرزي لور څه کار کوي؟

هغه وويل: کرزی اولاد نه لري.

ما له ځان سره فکر کاوه، چې محسن رښتيا وايي که نعماني صاحب؟ او د ډاکټر بلال خبره څنگه؟ دی خو هم راته صادق ښکارېده. بدن مې تود و. ډاکټر چې معاینه کړم، وپې ويل: اوهو ته خو تبه لري.

سترگې او ستونی يې راوکتل. مینې ته يې وويل: ته يې د وينې سمپل واخله. زه به داخله سرويس ته وليکم، چې د کانسولټېشن د پاره دې څوک اړولېږي.

په دوسيه کښې يې څه وليکل او مینې ته يې ورکړه. خو شېبې وروسته يو ښايستوکی ځوان ډاکټر له مینې سره راغی. ډاکټر عرفان وويل: اوهو ښه شو چې ته راغلې.

ما ته يې کړه: دا دی په خپل وطندار ورپېښ شوې.

ډاکټر رانه وپوښتل: شريکه د کوم ځای يې؟

زه يې له لهجې پوه سوم، چې هلمندی دی. ومې ويل: د زمينداورو.

– ښه د کومې ناوې؟

– د زاړه ښار.

– شريکه ته خو بيخي کليوال راوختې. د کوم کلي يې؟

– د کارېز ښار.

– په ((ده بابا)) کښې ذبيح الله پېژنې؟

– هغه کلينيک والا؟

– بس ودې پېژاند، هغه زما تره دی. زما نوم رفيع الله دی.

خورا خوشاله سوم. لکه خپل نژدې قریب، چې مې ليدلی وي.

رفيع الله وويل: د چا زوی يې؟ زه به مې اکا ته په تېلفون کښې ورته ووايم.

ما وويل: زه هېڅ څوک نه لرم.

– څنگه؟ پلار، مور، اكا، ورور يو څوك خو به لرې؟

دروازې ته يې اشاره وكړه. منظور به يې د امنيت شعبه وه. په خدا يې ويې ويل: بېرېره مه. دوى نه خبروم، بې غمه اوسه.

ستونى مې ډك سو. په سختۍ سره مې وويل: ټول يې شهيدان كړل.

د ډاكټر شونډې سره ټولې شوې. زما لاس يې ټينگ كړ. ويې ويل: بخښه كوه.

په ژرغونې بڼه مې وويل: امريكايانو زموږ پر كور بمان غورځولي. گرد سره يې شهيدان كړي دي.

څو شېبې په كوټه كښې چوپتيا وه. وروسته ډاكټر معاينه كړم. په دوسيه كښې يې څه وليكل. ډاكټر عرفان ته يې وويل: برانشيت لري. زما له نظره دغه دوا ورته مناسبه ده. هغه په تلو تلو كښې راته وويل: خوا مه بدوه. هرڅه د خداى له طرفه دي.

سبا سهار بيا ډاكټر رفيع الله راغى. خوله يې له خدا ډكه وه. راته ويې ويل: ته د عبدالجبار وراره يې كه يه؟

ما وويل: هوکې.

– ظالمه تا خو پرون زما نفس راوايست. ستاسو پر كلي گرد سره بمبارد لا نه دى سوي. اكا دى روغ رمت دى. هغوى ته چا ستا د شهادت ويلي. د وخته يې خيراتم دريسې كړى. هغوى پر ناحقه ستا وير كوي او ته د هغوى.

زه بيخي هېښ سوي وم. دا څه لويه راسره كېده؟ ومې ويل: دا څه وايې؟

– قسم دى، ولله كه بله خبره پكښې كې وي. پرون مې اكا ته ټېلفون وكړ. ستا خبره مې ورته وكړه، چې دغسې د عبدالستار په نوم د كارېز ښار يو ځوان راسره بستر دى. هغه وويل، چې دلته خو داسې كيسه ده.

– ډاكټر صاحب څنگه يې ومنم؟

– گوره شريكه. ستاسو په كلي كښې ټېلفون كار نه كيي. اكا ته مې ويلي دي، چې نن مازديگر دې عبدالجبار ده بابا ته وروغواري. هلته د غونډې پر سر ټېلفون كار كيي.

بڼه يې ټيټ كړ: گوره چې امنيت والا خبر نسي. زه مازديگر بېرته راځم.

تر مازديگره مې شېبې شمېرلې. زړه مې توپونه وهل. لا مې هم باور نه كېده، چې دا به رښتيا وي. زه به بيا په ژوندوني خپله ادې ووينم؟ اكا، د اكا مينه، توركي، كلي، كور هرڅه مې رايادېدل.

مازديگر ډاكټر رفيع الله راغى. څو شېبې راسره ناست و. ټېلفون ته يې زنگ راغى. ويې ويل پخپله دى. يو څو خبرې يې وكړې، بيا يې وويل: ښه نو ټېلفون عبدالجبار ته ورکه.

ده تېلفون ما ته راکړ. ویې ویل: لږ به په کراره خبرې کیږي.

د امنیت شعبي ته یې اشاره وکړه: چې دوی یې وانه وري.

په تېلفون کښې رښتیا هم اکا و. هغوی په رښتیا ژوندي وو.

د هغه کیسې لا پسې حیران کړم. اکا تېره میاشت ښار (کندهار) ته د دوکان په سودا پسې تللی و. هورې یې د عبدالهادي پلار لیدلی و. هغه ورته ویلي و، چې عبدالهادي په کوټه کښې بندي دی. عبدالهادي چې له میرانشاه څخه کور ته تللی و، پلار یې ورته ویلي و، چې نور دې میرانشاه نه ځي. هغه نعماني ته ورغلی و، ورته ویلي یې و، چې زه نور میرانشاه ته نه ځم. پر هماغه ورځ عبدالهادي ((سي آی ډي)) والاو نیولی او د القاعده په نوم یې په جبل کښې اچولی و.

زما د مرگ خبر هم د عبدالهادي پلار ورکړی و. هغه په عبدالهادي پسې مدرسې ته تللی و. هورې چا ورته د نعماني له خولې ویلي و، چې پر عبدالستار باندي بم پټاو سوی. د عبدالهادي دوی کورنی له وېرې کندهار ته تنبېدلې وه.

کاشکې دا هرڅه درواغ وای. ما پر نعماني صاحب تر ځان ډېر باور درلود؛ خو هغه دروغجن راوخت. گرد سره ژوند راته دروغ ښکارېده. دا دومره تالښ، دا دومره منډې، دا ستړیا، هرڅه په اوبو لاهو سول. لکه له گډوډ خویه چې راوینس سې او پوه نه سې، چې اوس خوب وینم، که دا مخکې چې مې لیدل، دا خوب و؟ زه بیخي همداسې وم. د شپې تر ناوخته خوب نه راته. چورتونو په مخه کړی وم. دا مې نه سو منلای، چې دومره لویه دوکه دې راسره سوې وي. نعماني زما له عقیدې سره لوبه کړې وه. څنگه یې خوله نه ماتېدله، چې ما ته یې د نشې اثر، د جنت هوا راپېژندله. زه یې د ادې د مرگ په درواغ خبر څومره وژړولوم. خدایزده چې ادې به زما د شهادت په اورېدو، څه خاورې پر سر شیندلې وي. د دهروات د کلي هغه ښځه مې رایاده سوه، چې زوی یې د امریکایانو په بم شهید سوی و. هغې څنگه خپل وینبته شکول، څنگه یې مخ په خپېرو واهه، څنگه یې پر سر خاورې بادولې. زما خوارکی ادې به څومره ژړلي وي.

په زړه کښې مې وگرځېدل، چې ښه نو دا زه تېر ایستلی. پر نعماني، چې مې د ملایکو گومان کړی و، هغه هم شیطان، بیا مې هم تاوان نه دی کړی. زړه مې راته دروغ ویلي و، سترگې او غوږونه مې دوکه سوې وو. زما باور غلط راوخت. خیر بیا به باور ورباندي نه کوم؛ خو زه هغو کسانو ته چورت وړی وم، چې باطلې عقیدې لري، چې بوتانو ته سجدې کوي، چې دغه نور اسماني ادیان مني، چې اوس باطل سوي دي. که دوی ته یو وار حقیقت ورښکاره سي او خپلې عقیدې، چې یو عمر یې په زړونو کښې ساتلې دي، باطلې وپریښي؛ نو دوی به څه وکړي؟

دا خپل تېر ژوند به څنگه وگني؟

لکه د چا کور چې له بیخه ونړوې او ورته ووايي، چې دا کور سم نه و، اوس یې له سره جوړوه. لکه د دهقان رسېدلی فصل، چې په بل مخ یې واپوړې او ورته ووايي، چې همدغه شی بیا له سره وکړه. دا به څومره سخت وي.

دا مې په ژوند کښې اول ځل و، چې پر کفارو مې خوا بده سوه. ځان سره مې فکر وکړ، چې که خدای زه په مسلمانان کورنی کښې نه وای پیدا کړی، د یوه هندو، د یوه یهود یا د نصارا په کور کښې یې پیدا کړی وای، نو زه به هم یا هندو وم، یا یهود او یا به عیسوی وم. خدای پاک څومره لوی احسان راباندي کړی، چې زه یې مسلمان پیدا کړی يم. په همدې خاطر مې دوه رکعت شکرانه نقل وکړ، چې خدای مسلمان پیدا کړی يم. دوه رکعت مې هم د مور لپاره وکړل، چې شکر ادې مې ژوندی ده.

سبا سهار زه لا په همدې فکرونو کښې ډوب وم، چې ډاکتر عرفان کوتې ته راننوت.

ويې پوښتل: څنگه داسې اوتر غوندي يې؟

سور اسويلی مې وکين. ومې ويل: که پر يو چا خورا زيات باور ولرې، هغه غلط راوخېږي؛ نو ته به څه وکې؟

هغه وويل: زه پر داسې ذات باور لرم، چې هېڅ کله نه شي غلطېدای.

\_ نه په بنيادامانو کښې؟

\_ که رښتيا درته ووايم، زه پر هېچا له حده زيات باور نه کوم. ځکه چې انسان جايزالخطا ده. زموږ باورونه زموږ د حواسو له لارې رامنځته کېږي او حواس غولونکي دي. گوره د کوهي اوبه په ژمي کې راته تودې ښکارېږي او په اوږي کې سپرې؛ خو اوبه هماغه اوبه دي. دا زموږ حواس دي، چې کله يې تودې ښيي او کله سپرې.

ما ورته د خپل ژوند ټوله کيسه وکړه. په اخر کښې مې وويل، چې که لاس مې پر بر سو، هغه الطاف حسين به ژوندی پرې نه ږدم.

عرفان وويل: کرکې ته په زړه کې ځای مه ورکوه. خدای به پخپله د هر شي حساب ورسره وکا. رحمان بابا وايي:

دا جهان دی خدای له عشقه پیدا کړی

د جمله و مخلوقاتو پلار دی دا

زړه د مينې ځای دی، نه د کرکې.

ما وويل: که پر تا همداسې لوبې وشي؛ نو ته به څه وکې؟

\_ يوازې خدای يې عيبه ذات ده. زه به هرڅه خدای ته پرېږدم. اوس نو ته بايد په دې شکر وکې، چې ادې دې ژوندی ده.

يوه شېبه غلی و. بيا يې وويل: گوره! تا خو پخوا هم غوښتل، چې له امريکايانو غچ واخلي. تا گومان کړی و، چې په رښتيا يې ستا کورنی تباه کړې ده؛ خو ودې ليدل، چې خبره داسې نه وه. تا ته هغه وخت خپل نظر بالکل سم ښکارېده او اوس دغه نوی نظر هم درته سم بريښي. بيره مه کوه. په عمل کې يوازې نيت نه، بلکې نتيجه يې هم مهمه ده.

گوره! تاسې په دې نيت چې دين ته مو خدمت کړی وي، ځانمرگي بریدونه کړئ، د انسانانو سرونه غوځوئ، بمونه ښخوئ؛ خو په دو کارونو مو دين ته کوم خیر رسېدلی؟

ما وويل: گوره ډاکتر صاحب! دا دکفارو خبرې به نه راته کېي. دا ځانمرگي نه دي، دا فدايان دي.

هغه وويل: په اسلام کې ځانورژنه حرامه ده.

\_ دا ځانوژنه نه ده. دا استشهادیه عملیات دي، دا شهادت غوښتنه ده. شهادت ډېر اجر و نه لري.

\_ يو روايت ديه. وايي يو صحابي و، په غزا کې يې ډېر کفار ووژل. اخر پخپله کاري ولگېد، سرې پوی شو، چې له دې تپه رغېدن يې نه شته؛ نو د دې د پاره چې، د کفارو لاس ته ونه لوېږي، توره يې لکه ودروله، ځان يې ورباندې واچاوه، توره يې په سينه کې ښخه شوه. سرې شهيد شو. وايي رسول اکرم (ص) يې جنازه ونه کړه، ويې فرمايل، چې ده ځان وژلی، ځانوژنه حرامه ده.

ما وويل: نو ته څه وايې چې مور دغسې کښينو، بيخي جهاد ونه کو؟

ډاکتر وويل: گوره سمه ده، چې جهاد فرض ده؛ خو دا اخري وسيله ده. لکه په طب کې چې جراحي عملیات له ناچارۍ کېږي. که يوه ناروغي په دارو درمل نه شي بڼه او د علاج بله هېڅ لاره پاتې نه شي؛ نو ډاکتر هغه عملیات کا. په دين کې هم اول دعوت ديه. اول تبشیر ده، کفارو ته بشارت ورکه، زيری ورباندې وکه، چې په اسلام کې دغه دغه ښېگڼې دي. بيا تنذير ده، هغوی د دوزخ له عذابه ووېروه. د جهاد خبره بيا په اخر کې رځي.

ډاکتر ولاړ سو. يوه شېبه يې له کړکۍ څخه لاندې سړک ته وکتل. بيا يې وويل: دا مور ولې انسانانو ته بني ادمان وايو؟

\_ ځکه چې د ادم عليه سلام اولاده دي.

\_ يانې چې ټول انسانان سره وروڼه دي؟

\_ په، کافر هېڅکله د مسلمان ورور نه سي کېدای.

\_ چې د يوه بابا زامن يو؛ نو سره وروڼه يو کنه. نو کافر د ورور په صفت دا حق راباندې لري، چې په خوږه ژبه يې سمې لارې ته راويولو. اوس که ما هغه امريکايي پروفيسر وژلی وای؛ نو د خلکو په گومان به غازي وم؛ خو که په محشر کې هغه رانه پوښتلي وای، چې ((ولې دې په خبرو نه پوهولوم چې ودې وژلم؟ زه و ته خو سره د يوه بابا زامن وو کنه؛ نو ولې دې بې ايمانه پرېښودم؟ پر ما دې ايمان نه لورېده؟ که زه نه پوهېدم ته خو په هر څه پوهېدې))

نو ما به څه ځواب ورکړی و؟ ځکه خو مې څو ورځې ورسره بحث وکو. اول سر کې يې زما عقيدې ته په سپکه کتل، ملنډې يې راباندې وهلې؛ خو اخر چې مې قناعت ورکو، تر ما هم کلک مسلمان ځنې جوړ شو. اوس نو ته ووايه، چې دغه حق يې راباندې و که نه و؟

زه غلی وم. يوه شېبه يې دمه وکړه، بيا يې وويل: خپه کېږې به نه؛ خو رښتيا به سره وايو. څومره کافران د رسول الله (ص) د ښه سلوک په وجه مسلمانان شوي؟ تا ته خو به ښه مالوم وي. ابو سفیان د مسلمانانو ډېر لوی دښمن نه و؟ خو رسول اکرم د مکې د فتحې په مهال د هغه کور د امن ځای اعلان کو.

اوس په دې خپل وخت کې وگوره. ډاکتر ډاکر نايک په هندوستان کې د طب ډاکتر ده. هغه لويې مناظرې جوړوي، له خلکو سره په سره سينه بحثونه کا، په استدلال او منطق باندې خلک د اسلام دين ته رابولي. او کامياب هم ديه. هر څل چې دی وينا کا، يو څو کسه هندوان او عيسويان ضرور مسلمانېږي.

ډاکټر ولاړ؛ خو د هغه خبرې مې په ذهن کې پاتې وې. دغه شعر مې په ذهن کې ګرځېده راګرځېده:

دا جهان دی خدای له عشقه پیدا کړی

د جمله و مخلوقاتو پلار دی دا

د مور مینه، د نیکه مینه مې راپادېده. اکا مې راپاد سو. زما په پام هغه څومره بد سړی و؛ خو همدا چې ذبیح الله ورته زما حال ویل و، چې دی ژوندی دی، په منډه یې ځان ده بابا ته رسولی و، چې راسره خبرې وکړي.

ما تل د خدای د غضب او قهر په باب فکر کړی و. تل د هغه له ذاته وپېرېدم. ما چې په دعا کېنې د جنت غوښتنه کوله، هغه هم د دوزخ له وپېرې و. خو عرفان چې د خدای په باب خبرې کوي، لکه د مینې رابطه چې ورسره ولري، همداسې په خوند او په شوق خبرې کوي.

پر سبا یې مینه راغله، چې زما حیاتي علایم وګوري. د نورو ورځو په څېر وپېرېده. خو زما په زړه کېنې پخوانی کرکه نه وه پاتې. پر همدې ورځ ما ته په کوټه کېنې د ګرځېدو اجازه راکړل سوه. نښې پښه مې روغه سوې وه. لکه ماشوم چې نوی تگ زده کوي، همداسې مې په کراره یوه پښه مخته کوله او بیا بله. د اپراتو کړیو مجبورولم، چې پښې مې یو څه سره لرې ونیسم. زه تر هرڅه پر دې خوښ وم، چې نور پخپله تشناب ته تلای سوم. زه له شرمه خلاص سوم او سالم خوارکی زما له عذابه. د لامبېدلو اجازه یې هم راکړه. زما د کوټې په خوا کېنې ښه لوی تشناب او حمام و. حمام ته ولاړم. قریب یو ساعت مې پکېنې تېر کړ. ځان مې ښه پاک پرېوه. ایله چې د لمانځه پر خوند پوه سوم. دا دونه وخت چې مې لمونځ کاوه، خورا ځورېدم، چې په ناوې بدن د الله عبادت کوم.

بله ورځ ډاکټر عرفان راته ټي وي او سي ډي راوړه. ما ورته وویل: زه دغه ناروا کارونه نه کوم.

هغه وپوښتل: ګوره! دا قلم ښه شی دغه که بد؟

ما وویل: ښه شی.

هغه په موسکا وویل: ګوره چې بیا غلط شوې. زه به په قلم باندې سپکې سپورې ولیکم یا به کفري خبرې پرې ولیکم؛ نو بیا قلم ښه شی شو که بد؟

ما وویل: دلته ستا استفاده بده ده. تا قلم غلط استعمال کړی دی، بدې ستا ده.

\_ بس دا هم د قلم په شان یوه وسیله ده. که ښه استفاده دې ځنې وکړه، ښه شی دیه او که بده استفاده دې وکړه، بد دیه. ما درته د ډاکټر نایک سي ډي راوړې ده. یو ځل یې وګوره پښمانېرې به نه. سي ډي یې چالانه کړه. دی ولاړ.

په سي ډي کېنې خورا لوی جماعت و. تر زر یونیم زرو به زیات کسان ناست وو. ډاکټر نایک راغی. دنگ نری غنمرنگی سړی و. نری بریه یې تر قبضه اوږده وه. خره دریشي یې اغوستې وه، نیکتایي یې هم تړلې وه. سپینه خولی یې پر سر وه. خبرې یې په انگریزي کولې؛ خو په پښتو هم ترجمه سوې وې. خلکو پوښتنې کولې، ده یې ځوابونه ویل. په اکثرو خبرو کېنې به یې د قران د ایتونو او سورتونو نمبر او نوم یادول، چې دا خبره د قران په دغه سورت او په دغه ایت کېنې راغلې ده. بیا به یې په هماغه بحث کېنې د انجیل او تورات د ایتونو ذکر وکړ، چې

په دې باره کښې د انجيل پلانکی ایت داسې ویلي دي او په تورات کښې داسې راغلي دي. عجب فصاحت او بلاغت یې درلود. او حافظه خو یې نو ماشالله.

خبرې یې ډېرې د کار خبرې وې؛ خو یوه یې بیخي نادره وه. په قران کښې دا خبره راغلې ده، چې په انجيل او په تورات کښې د نبی کریم (ص) د راتگ بشارت ورکړل سوی دی. په انجيل کښې د ((احمد)) ذکر سوی، چې منظور یې ستایل سوی یانې ((محمد)) دی. خو نایک وویل، چې د هندوانو په کتاب کښې هم د محمد(ص) د راتلو زبیر سوی. هغه یې هندي نوم واخیست، چې مانا یې ((محمد)) و او د مور نوم یې په هندي کښې نه پوهېرم څه شی و؛ خو مانا یې صلح یانې امن ((آمنه)) وه. دا نو بیخي نادره خبره وه. مور خو د هندوانو کتاب په اسماني کتابونو کښې نه شمېرو؛ خو دا معجزه وگوره، چې په دې کتاب کښې هم زموږ د رسول اکرم ذکر سوی. د ډاکتر عرفان خبره رښتیا وه. د دې مناظرې په پای کښې د خلکو له منځه پېنځه کسان راولاړ سول، چې مور ته کلمه راوښییه. دومره خوشالي مې په گرد عمر کښې نه وه لیدلې. نایک مې ډېر خوښ سو. له ځان سره مې وویل، چې دغه سړي خو په رښتیا د دین حق یې ادا کړی.

پرسبا یې ما ډاکتر عرفان ته د سي ډي په باب خپل تاثیر بیان کړ. ورته ومې ویل، چې باور مې نه کېده، چې داسې به وسي. مور هندوانو سره په څنگ کښې هم نه تېرېږو؛ خو نایک وگوره، چې هندوان او عیسویان یې خپل مجلس ته وربللي وو. زه چې ورته گورم گټه یې هم کړې ده؛ ځکه چې هغوی یې مسلمانان کړل.

ډاکتر وویل: رحمان بابا فرمایي:

وارو ته د ځان په نظر گوره که دانا یې

اې عبدالرحمنه جهان ټول عبدالرحمن دی

ما ته خندا راغله. د ډاکتر بابا گانو ته حیران وم. د رحمان بابا نوم خو مې لا اورېدلی و؛ خو ده حمزه بابا هم درلود.

ډاکتر وویل: که څوک له خدای سره مینه ولري؛ نو د خدای له مخلوقاتو سره به هم مینه کا. هغه روایت خو به دې اورېدلی وي. وایي کومه بدکاره ښځه وه. ټول عمر یې په فحشاوو کې تېر شوی و. کومه ورځ یو سپی ویني، چې له تندې ځل وهلې او په مرگي حال دده. ښځه په خپله موزه کې ورته اوبه راوړي، سپی له مرگه ژغوري. وایي الله پاک د همدې کار په بدل کې د هغې گناهونه ورته معاف کړل. دا خو حیوان و؛ نو فکر وکه، چې د انسان سره مینه به څومره اجر ولري.

یو بل روایت دیه چې کوم هندو په غزني کې اوسېده. مسلمانانو هغه ځوراوه. هغه بهلول ته شکایت وکړ. وایي بهلول د سلطان محمود غزنوي ورور و. هغه یو فقیر ملنگ و. بهلول ورغی د سلطان محمود دربار ته. د ماښام جماعت تیار و. ټولو په ده پسې اقتدا وکړه. ده د الحمد په قرائت کې د ((رب العلمین)) پر ځای ((رب المسلمین)) وویل، چا ورته فتحه ورکړه، چې ((رب العلمین)). هغه له سره شروع کړ. بیا یې ((رب المسلمین)) وویل، مقتدیانو بیا فتحه ورکړه. دا کار څو وارې تکرار شو. بهلول سلام وگرځاوه. سلطان محمود ځنې وپوښتل، چې ولې داسې کا؟ بهلول وویل: که خدای پاک ((رب العلمین)) دده او د ټولو عالمیانو رب دیه؛ نو تاسې ولي هندوان ځوروی؟ دوی هم د خدای مخلوق دي. بیا سلطان محمود امر وکړ، چې نور دې څوک هندوان نه ازاروي. حمزه بابا وایي:

حمزه ډېر مسلمانان شته هم کافر شته په دنیا کې

زه اشنا د هغه کس یم چې روش یې د انسان وي

ما ورته وویل: د ذاکر نایک کار سم خو دی؛ خو ما ته د مېراني کار نه بریښي. ته اوس کښېنه خلکو ته دلیلونه ووايه، چې دا دي و ها دي. دا ډېرې خبرې د ښځو زده وي.

ډاکټر وویل: نو مېرانه په څه کې ده؟

– په توره کښې. نر په توره باندې رغېږي.

– کوم شاعر ویلي دي چې:

حباب چې لوي شي؛ نولا هو شي په سیند

څومره نری ده د مېراني پوله

عبدالستاره اشنا! د مېراني پوله ډېره نری ده، لکه د اوبو په سر حباب. که حباب د خپلې اندازې نه لږ غټ شي؛ نو په سیند کې ډوبېږي، چوي، د منځه ځي. حباب د غټېدو تاب نه لري. مېرانه که تر حد زیات شي؛ نو د حماقت په سیند کې ډوبېږي. اوس نو د دې فرق، چې یو څوک مېرني دی که احمق، گران ديه. ډېر خلک پخپله گومان کا، چې مېرني دي، حال دا چې د دوی په مېرانه کې نور خلک خپل مقصدونه لري. زما په گومان مېرانه په کار کې ده. مېرانه په فکر کې ده. مور، چې د کار او د فکر مېرانه نه لرو، ډېر ژر تورې ته لاس اچوو. دا خپلو خلکو ته وگوره، چې په یوه لویشت ځمکه باندې یو بل سره وژني. د خبرو زغم نه لري، دوی په فکر باندې خپل مشکل نه حلوی، بس په نه خبره ورور او ورور سره ولي. زموږ خلک خو دې ته هم مېرانه وايي، چې خپل ورور وژني.

غرمې مهال محسن راغی. پر تندي یې لاس را کښېښوو. ویې ویل: نور به له تا څخه تحقیق نه کوم. ستا د ژوند ټوله کیسه مې واورېدله.

ما گومان وکړ، چې ډاکټر عرفان به ورته ویلي وي؛ خو هغه زما د چپرکت له پښې څخه یو کوچنی گردی شی راوايست، ویې ویل: دغه میکروفون مې دلته لگولی و. تا چې ډاکټر رفیع او خپل اکا سره خبرې کولې موږ اورېدلې. بیا چې دې ډاکټر عرفان ته خپله کیسه کوله، موږ ټوله واورېد. ستا خبرې مو په تېپ هم کې ثبت کړې دي. البته دا به په محکمه کې تا ته هم گټه درورسوي. جزا به دې یو څه سپکه شي؛ ځکه چې ته نورو تېرايستلی وي.

هغه د درگاه خوا ته روان سو. بېرته یې مخ راواړاوه. ویې ویل: یو ښه خبرم درته لرم. دې نه وروسته ته اجازه لري، چې د فامیل سره دې په تېلفون کې خبرې وکړي.

له اکا سره مې هره جمعه خبرې کولې. کله کله تورکی هم راسره رغېده. تر دې وروسته مینه په ورځ کښې یو ځل راتله. هغه هم لکه زما پر حال چې پوهه سوې وي، راڅخه نه وېرېدله. روغې یې راسره کاوه. د درد پوښتنه یې کوله چې پښه خو به دې نه خوږېږي؟

ما هم په ورین تندي ورسره خبرې کولې. د هغې یو کار راباندې خورا ښه لگېده، هغې هېڅ کله سینگار نه کاوه. همداسې به ساده گرځېده؛ خو خدای ذاتي ښایست ورکړی و. سترگې یې نه شنې وې، نه زرغونې. د سترگو رنگ یې د دې دواړو تر منځ و. ما په دې رنگ د



هېچا سترگې نه وې ليدلې. اوږده بانه يې داسې گڼې او نېغ وو، لکه د طاووس بڼکې، چې چغه سوې وي. مخ يې نرۍ و. پزه يې هم د مخ په خېر نرۍ وه. د شونډو او زڼې تناسب يې هم له مخ سره برابر و. ما ويل چې دا دې په الماری کښې لکه نانځکه ايښې وای او ما يوازې ورته کتلاى.

کاکا سالم ښه د طبعې سړى و. هغه اکثره وخت راته کيسې کولې. د خپلو زامنو کيسې يې کولې، چې مازديگر، چې دى کور ته ځي، څنگه زامن يې د ده له لاسه کڅوړه تښتوي او کومه ميوه دانه چې پکښې وي، څنگه پرې حملې کوي. دغه کيسه يې داسې په خوند کوله، چې هماغه صحنه زما سترگو ته درېدله، لکه په تې وي کښې چې يې وگورې. ما خو د اولاد مينه نه وه ليدلې؛ خو د ده په کيسو مې دغه مينه محسوسوله. کله کله مې په زړه کښې گرځيده، چې خداى به په ما باندې هم د اولاد مينه وگوري که په؟ کاکا سالم زه ډېر نازولم. د ماشومانو پوډر به يې زما پر ملا او ولو موشل، چې د بستر زخم پکښې پيدا نه سي. د ډوډۍ پر وخت يې زما غاب او کاشوغه په پوډرو باندې پاک پرېولل. د چايو ترموز مې بيخي نه تشپده. وایم څوک به د خپل سکه ورور داسې خدمت ونه کي، لکه هغه چې زما خدمت کاوه.

ډاکتر رفيع الله دې هم خداى ژوندى لري، هر وخت به يې پوښتنه راباندې کوله. تېلفون خو به يې هره جمعه ما ته پرېښووه، چې له اکا سره خبرې وکم.

خو ورځې چې تېرې سوې ډاکتر عرفان له امنيت والاو څخه زما اجازه واخيسته، چې کله کله د روغتون په باغ کښې وگرځم. ده وويل، چې لمر زما د پښې لپاره گټه لري. زه په هفته کښې دوه وارې د مازديگر له خوا له سالم سره باغ ته کوزېدم. زه پوهېدم، چې امنيت والا مې څاري؛ خو پروا مې نه کوله. ما هسې هم د تېښتې تاييا نه لرله. د روغتون مخې ته لوى باغ و. تر سل جريبه لوى و. د ناجو، سپېدارو او عکاسۍ درختې پکښې دومره گڼې وې، چې دېرش گامه ها خوا سړى پکښې نه ښکارېده. دا باغ د روغتون له تعمير څخه يو څه لرې و. روغتون پر لوړه ځمکه اباد و. بيا تر باغ د مخه د ځمکې دوه پوړونه وو. په اول پوړ کښې د کانکرېټي لارې په اوږدو کښې نرۍ چمن ولاړ و. په بل پوړ کښې يوارت او پراخ حوض و. يونيم گز به ژور و. د حوض په گردو دېوالونو پورې د اوبو شرشرې لگېدلې وې او په منځ کښې يې لويې گردې ډبرې ايښوول سوې وې. د ډبرو سرونه تورېخوني وو؛ خو هغه ځايونه يې، چې تر اوبو لاندې پټ وو، سپينچکي وو. لکه بزگر چې اورمېر او مخ يې لمر تور کړي او تېر يې سپين پاته وي.

مور د حوض په شاوخوا کښې گرځېدلو. چې سترې به سو د گلابو او د سرو او زېرو مرسلو په منځ کښې پر چوکيو کښېناستلو. د مازديگر نرۍ شمال د شرشرو په منځ کښې تېرېده او د اوبو خور بوى يې تر مور رارساوه. ساه چې مې اخيستله، گومان مې کاوه، چې دا خوندوره لنده هوا مې د سبرو تل ته ننوځي. د نسترن سپين گلان د درختې د زرغونو پاڼو په منځ کښې لکه ستوري په اسمان کښې ځلېدل. د اوبو شرهار او د گلابو وړم سخت خوند راکاوه.

ډاکتر بلال د ذاکر نايک د سي ډي گانو په کتلو روږدې کړى و. هغه راته ځينې کتابونه هم راوړي وو. يو پکښې د ساينس او قران کتاب و. په دې کتاب کښې خورا په زړه پورې خبرې وې. هغه څه چې ساينس اوس کشف کړي، د الله په کلام کښې څوارلس سوه کاله پخوا ذکر سوي وو. د دې کتاب په لوستو مې فکر وکړ، چې هغه استفاده، چې بايد مور له قرانه کړې وای، نورو کړې ده.

يو څو ورځې وروسته يو ډول اوتر غونډې وم. لکه يو شى چې مې ورك كړى وي. چې ښه پسې وگرځېدم، پوه سوم، چې دا دوه ورځې مينه نه ده راغلې. زه دومره بدل سوى وم او پخپله هېڅ نه وم پوه سوى. ولې هغه نجلۍ، چې ما پخوا ورڅخه کرکه کوله، دومره نژدې راته ښکارېده، چې زه وريسې خپه وم؟ پخوا مې هېڅکله د ونو او گلانو پر ليدو خوند نه واخيستى. اکا په سراى کښې د شېبې گلان کرلي وو. ما يې وړم محسوساوه؛ خو پر خوند يې نه پوهېدم. خو اوس مې په دې ټولو کښې خوند لیده. ان د مازديگر د لمر زېرو وړانگو خوند راکاوه. چې ډېر

فکر مې وکړ، ما يوازې په ماشومتوب کېنې د خوند تجربه کړې وه، هغه هم خورا لنډه موده. زه چې کوچنی وم، د بیسکوتو او ژاولو رنگه کاغذان مې راټولول، له هغو څخه مې خوند اخیست. هغه چې تورکي راڅخه پټول او یا یې خیرل او ما به هغه واهه. زه په همدې چورت کېنې وم، چې ډاکتر عرفان راغی. ما د مینې پوښتنه ځنې وکړه، چې ولې نه راځي؟ هغه وویل:

ناڅاپه چې په یاد شې چې رایاد شې نو رایاد شې

پخوا څو داسې نه و دا څو مینه راته ښکاري

هک پک سوم چې دا څه وایي؟ دی څنگه زما په مینې خبر سوی دی؟

په خندا یې وویل: دا هم دحمزه بابا شعر ده. ښه رښتیا تا د مینې پوښتنه وکړه. هغې یوه هفته رخصت اخیستی. گومان کوم، چې واده په مخ کې لري.

یو دم مې زړه وغورځېد. خدای خبر، چې رنگ به مې څنگه الوتی و؛ خو ښه و، چې عرفان راونه کتل. زورکي خندا مې وکړه، ومې ویل: ښه نو د چا کور یې وران کړی؟

ډاکتر وویل: واده یې د ورور ده.

بېرته مې زړه کرار سو. ډاکتر ووت؛ خو زه له ځان سره په جنگ اخته سوم. زه په څه لگیا وم؟ ولې د هغې د واده په خبر ولرېزېدم؟

په هغې پسې ولې خپه یم؟

له هغې سره مې څه دي؟

د حمزه بابا شعر مې په غوږو کېنې انگازې کولې:

ناڅاپه چې په یاد سې چې رایاد سې نو رایاد سې

پخوا څو داسې نه و دا څو مینه راته ښکاري

ځان مې ملامت کړ. ما وگوره دا وگوره. هغه ښاري نجلۍ ده، مکتبې ده، نرسه ده او زه یو کلیوال هلك. زما او د دې کله سره جوړېږي. دا به زما په شان نوکران ولري. بیا که واده هم راسره وکړي؛ نو زمینداورو ته به چېرې راسره ولاړه سي.

بیا مې فکر وکړ، چې دا گردې خبرې یوې خوا ته؛ خو دا به څنگه کړې، چې ته د حکومت په نظر مجرم یې. تا به له دې ځایه جېل ته بیایي. د فکر واگي رانه تللي وو. چې هرڅه مې کول، پام مې بلې خوا ته نه سوارولی. هر شي ته چې مې کتل، د مینې سترگې پکېنې ښکارېدې. ډوډۍ ته مې خوا نه کېده. تي وي مې چالاناوه؛ خو ژر یې نفس راتنگاوه. که مې کتاب رااخیست، دوه درې کرښې به مې ولوستلې، نور بیا ورباندې نه پوهېدم. یو وخت به مې پام سو، چې د کتاب څو مخه مې اړولي دي؛ خو چې تېرو مخونو ته مې کتل، هېڅ مې نه و په یاد. په باغ کېنې مې هم زړه تنگېده. دا یوه هفته داسې وه لکه څو کلونه.

د جمعې پر ورځ مې له اکا سره خبرې وکړې. هغه وویل، چې ادې دې ډېره پوښتنه کوي. هره ورځ ستا هغه دسمال، چې له کوتې څخه دې رالېږلی و، پر سترگو موبې او ژاړې. مور سبا درروانېږو.

زه نه پوهېدم، چې امنیت والا به اجازه ورکړي که به؟ اوس نو په زړه کېنې مې دوې تندنې وې، یوه د مینې او بله د ادې د لیدو.

ما یې ښه حساب نیولی و، چې مینه به پر شنبه راځي. هغه چې راغله، نه پوهېږم پر ما څه سوي وو؟ تر روغې وروسته یې وویل: دا رنگ دې ولې داسې الوتې؟

ما وویل: نه، نه پوهېږم.

ژبه مې بندیدله. په تېر کېنې مې د تشې احساس کاوه. گومان مې کاوه، چې په سینه کېنې مې یو شی کم دی. سر راباندې گرځېده. مینې د فشار اله راواخیسته. نبض او فشار یې راوکتل. وې وویل:

اوهو دا نبض دې څنگه تېز دی؟ تبه خو به دې نه وه؟

ما وویل: یه، تبه خو مې نه وه.

\_ فشار دې کېننه دی. ته ودرې چې ډاکتر راوبولم.

هغه په ډاکتر پسې ولاړه؛ خو خبره نه وه، چې د دې رنځ دوا پخپله دا ده.

لس دقیقې وروسته ډاکتر عرفان راغی. په خندا یې وویل: انډیواله څه خبره ده. وایي فشار دې کېننه شوی؟

هغه مې هم نبض او فشار وکتل. وې وویل: هېڅ خبره نشته بابا. زه یې وارخطا کړم. زه پوهېږم، چې ټوله گناه د مینې ده.

حیران وم، چې ډاکتر زما په مینې څه پوه سوی دی؟

وارخطا مې وویل: د مینې؟

هغه وویل: خود. دا یوه هفته چې رخصت وه، هرڅه یې هېر کړي دي. ستا فشار بیخي سم دیه. نبض دې برابر دیه، هغه وایي چې فشار یې کېننه دیه.

ایله چې زړه مې خپل ځای ته راغی.

ډاکتر وویل: نن به دې د پښې اکسرې واخلو. که هرڅه سم وو؛ نو د اپراتو وخت پوره دیه و به یې باسو.

د هغه خبرې داسې مراوی کړم، لکه پر سکروتو چې اوبه وشیندې. زړه مې غوښتل، چې نور هم په روغتون کېنې پاته سم. په زړه کېنې مې دعا کوله، چې د هډوکي ترمیم نه وي پوره سوی. عجبه دنیا ده، سړی پر مریضی خوشاله وي.

وروسته مینه راغله. دوسیه یې راواخیسته، ویې ویل: درځه چې اکسرې ته ولاړ شو.

دا مخته سوه زه ورپسې. په مورې پسې د امنیت والاو عسکر روان و. یوه خبره مو هم سره ونه کړه؛ خو بس پر همدې خوشاله وم، چې دا راسره ده.

اکسرې سمه وخته. ډاکتر وویل، چې سبا به اپرات لرې کوي. ما ورته د مور او د اکا د راتلو خبره وکړه. ورته مې وویل، چې د هغوی تر راتگه دې صبر وکړي. خدای دې یې اباد لري. دغه ځواني یې هم راسره وکړه.

بله ورځ مې اکا دوی راوړسېدل. ډاکتر عرفان له امنیت والاو څخه د ملاقات اجازه واخیسته. دا اول ځل و، چې د اکا د لاسونو مچول خوند راکړ. ادې خو په ژړاوو سترگې سرې کړې.

مینه راننوته.

سر مې کښته اچولی و. ادې ته مې وویل: دا مینه ده. زما یې ډېر خدمت کړی.

ادې ولاړه سوه. د مینې مخ یې په دواړو لاسو ونیو. شونډې یې د هغې پر تندي ولگولې. داسې یې ښکلوله، چې ته وا څو کاله بعد یې خپله سکه لور لیدلې ده. درگرده یې ویل: بلا دې وگرځم لورې. جار دې سم. کوربان دې سم.

هم راته خندا راغلې وه، هم وپېرېدم، چې پر مینې بده ونه لگي. بڼغ مې وکړ: ادې مه یې څوروه.

هغه یې خوشې کړه.

مینې ته مې وویل: بڅښه کوه. ادې مې کلیوالي چمونه کوي.

مینې وویل: پروا نه لري. خپله مور به هم همداسې نازولم.

بڼغ یې غریو نیولی و. چې پورته مې وکتل، د مینې پر سترگو اوښکې رغړېدې. ادې هغه په غېږ کښې ټینگه کړه. ویې پوښتل: ولې لورې؟ واری دې سم ولې ژاړې؟

هغې وویل: هېڅ. همداسې، مور مې رایاده شوه.

ادې وپوښتل: مساپره ده؟

— نه مورې. هغې سرطان درلود. پېنځه کاله مخکې

ژړا یې نورو خبرو ته پرې نه ښوده.

ادې هغه په غېر پورې ونيوه، بيا يې پر سر لاس تېر کړ. د کوټې په بل سر کښې يې چوکۍ ورته کښېښووه. دواړه هورې کښېناستې. زه يې بيخي هېر سوی وم. له هغې سره يې جلا مجلس جوړ سو. ما هم د هغوی خبرو ته غوږ نيولی و، هم مې له اکا سره دا غر ها غر ويشته.

نيم ساعت د سترگو په رپ کښې تېر سو. امنيت والا درگاه وټکوله، چې دوی بايد رخصت واخلي. ډاکتر رفيع الله راوړسېد. ادې او اکا يې خپل کور ته بوتلل.

ادې د مخه ښې پر وخت په غوږ کښې راته وويل: ډېره ښه نجلۍ ده، چې خپه يې نه کړې.

بله ورځ ډاکتر بلال اپرات خلاص کړ. پر سبا يې زما دوسيه امنيت والا و ته سپارله. په زړه باندې مې غمونه امبار وو. نه پوهېدم چې حکومت به راسره څه وکړي؛ خو د مينې يادونو لکه د خواږه خوب اثر خوشالوم.

هغه شېبه راوړسېده، چې زه يې له روغتون څخه بيولم. اکا او ادې راغلي وو. له ډاکتر رفيع الله او کاکا سالم سره تر غاړې ووتم. ډاکتر رفيع الله وويل، چې په چارواکو کښې کوم څوک پېژني او زما سپارښتنه به ورته وکړي.

ادې په يوه کونج کښې د مينې لاس په لاس کښې نيولی او بندار يې ورسره جوړ و. د اکا او بيا د ډاکتر عرفان لاسونه مې ښکل کړل. ډاکتر خپل لاسونه شاته کښ کړل. ويې ويل: دا څه کوي؟ ما په گناه مه اخته کوه.

ورسره تر غاړې ووتم. ومې ويل: تا د ژوند پر مانا پوه کړم.

ادې ښه ډېره شېبه په سينې پورې لگولی وم. ما يې لاسونه ښکل کړل.

مينې ته مې وکتل د خدای پاماني د ويلو وس راکښې نه و. د هغې په لاس کښې زما هماغه دسمال و، چې ادې پکښې گلان گنډلي وو. په زړه کښې مې ورته وويل: زما انتظار به وکړي؟

هغې سترگې ټيټې کړې.

او ما د هو مطلب ځنې واخيست.

پای

کابل ۱۳۸۸ د زمري لسمه

## تبصرې 5

1. په 13:36 تبصره August 8, 2013 عزت الله

حقایق یی روښانه کړی زما خو خوښ شو

2. په 02:18 [تبصره](#) August 20, 2013 د ا. عثمان . ر

په زړه پورې او ارزښتناک ناول

3. په 11:14 [تبصره](#) September 8, 2013 سید عبدالمطلب آغا

د مکتب د دوری څخه بیا در پوهنتون خلاصیدو پوری خومی په سوو ناولونه لوستی دی اردو، انگریزی اوداسی نور خو د  
ډاکتر صاحب ناول راباندی سم ځانمرگی وکی پرگوتو دی برکت وی. یوخواهش کوم ددوستانو څخه چی دډاکتر صاحب دنوروکتابو  
درک راکی

4. په 20:59 [تبصره](#) September 15, 2013 [Idris Noor](#)

Dr. sahib pa qalam de barakat sha za saba ta dwa emtehanooona laram magar nan me sta nawal tole  
wa lwast deer sha ow pa zra pore haqayeq pa kshe nghashtee dee...  
de nooro baryawoo pa heela de  
Idris Noor

5. په 09:13 [تبصره](#) October 3, 2013 Najibullah Payman

!د تاند قدرمنو چلوونکو

سلامونه او نیکې هیلې ستاسو په خوندوره ویب پاڼه کې می د ځانمرگی ناول ولوست او خوند مې ترې واخیست ناول ډیر په زړه  
پورې وه او په رښتینې توگه یې د هغه افغان ځوانانو حال بیان کړی وه چې چې یاخو د سواد له زده کړې محروم دي او یا د خپلې  
. مجبورې او بیوسې له امله داسې کارونو ته اړ ایستل کېږي

د ناول وروستی برخې مې په سترگو کې غټې غټې اوښکې هم راوستي او د خپل خوار او مظلوم ولس په یاد مې له سترگو توپې  
. کړي د خدای دربار ته لاسونه پورته کوم چې زموږ خوار ولس نور د پردیو دښمنانو د توطیو ښکار نشي  
. د تاند له چلوونکو هم هیله کوم چې د پښتو ادب د لا پیاوړتیا د پاره دا ډول نور ناولونه هم په لیکه کړي

په درنښت

نجیب الله پیمان

کابل نوی ښار

